




टिप्पणी

1. **दूरी मापक** : लम्बाई, चौड़ाई, ऊँचाई, त्रिज्या सभी दूरी मापक हैं। ये सभी दो बिंदुओं के मध्य की दूरी को प्रदर्शित करते हैं।




आकृति 7.1

आकृति 7.1 में प्रदर्शित सभी लकड़ी के गुटकों में 2 सिरे (छोर) L तथा M हैं। तथा दोनों सिरों के बीच कुछ दूरी है। आकृति 7.1 (c) में (छोरों) L तथा M के मध्य की दूरी शेष दो (a) तथा (b) में प्रदर्शित L तथा M की मध्य की दूरी से अधिक है।

इस प्रकार दो किनारों के मध्य की दूरी का गुण सभी लकड़ी के गुटकों में समान रूप से प्रदर्शित है। यह 'लम्बाई मापक' नाम से जाना जाता है।

2. **क्षेत्रफल-मापक**—प्रत्येक द्विविमीय (द्वि-आयामीय) आकृति किसी भी तल पर कुछ न कुछ क्षेत्र घेरती है। घिरे हुए क्षेत्र की माप 'क्षेत्रफल मापक' के रूप में जानी जाती है।



आकृति 7.2

उपरोक्त प्रत्येक आकृति में पृष्ठ का कुछ भाग घेरा हुआ है। इस प्रकार प्रत्येक द्वि-विमीय आकृति का 'क्षेत्रफल मापक' होता है।

3. **आयतन मापक** : 3D वस्तुएं आकाश का एक भाग घेरती हैं। वस्तु द्वारा आकाश के घेरे गये विस्तार का माप 'आयतन मापक' होता है। एक 3D पदार्थ (वस्तु) (जो कि पानी में विलय नहीं है) पानी में डुबोये जाने पर पानी को कुछ मात्रा में विस्थापित करती है। विस्थापित पानी (जल) की मात्रा उस वस्तु के 'आयतन की माप' होती है।
4. **भार मापक** : जब हम किसी पदार्थ या वस्तु को ले जाते या भूतल से उठाते हैं, तब हमें कुछ परिस्थितियों में, अधिक श्रम नहीं करना पड़ता, जबकि कुछ स्थितियों में हमें अधिक श्रम करना पड़ता है। 3D वस्तुएं उन्हें भूमि की ओर बल द्वारा खींचे जाने का प्रदर्शन करती हैं। भूमि की 3D वस्तुओं को अपनी ओर खींचने वाले बल की अधिकता अथवा न्यूनता वस्तु के 'भार मापक' को प्रदर्शित करती है।



टिप्पणी

5. **समय-मापक** : कोई घटना दिन में कब घटित होती है? हम एक कार्य कब तक पूर्ण करते हैं? ऐसे प्रश्नों के उत्तर के लिये हमें 'समय मापक' से परिचित होने की आवश्यकता पड़ती है।

एक जैसी वस्तुओं का तुलनात्मक मापन :

- नरेश कक्षा छठी के विद्यार्थियों की, विद्यालय में, बागवानी के लिये क्यारी तैयार करने में मदद कर रहा था। समूह ने क्यारी की सीमाओं को चिह्नित किये जाते समय यह निश्चय किया कि विद्यालय परिसर को एक ऐसे आयताकार परिसर से घेरा जायेगा कि क्यारी की लम्बाई, चौड़ाई की माप की दोगुनी होगी। जबकि कुछ विद्यार्थी लम्बाई मापने के लिये यंत्र ढूँढ रहे थे, नितिन ने दो बालिशत (cubits) लम्बाई की माप की छड़ी से दो छड़ी की लम्बाई जितनी एक ओर तथा चार छड़ी की लम्बाई जितनी पास की ओर से माप कर क्यारी को तैयार कर पूरा कर दिया।
- यह सोमवार था, और आज कक्षा V के विद्यार्थियों को निकट के ट्यूब वेल से पीने का पानी लाकर पानी के टैंक को भरना था। उन्हें केवल एक छोटी बाल्टी टैंक को भरने के लिये दी गयी थी। उन्होंने पाया कि पानी का टैंक 18 बाल्टी पानी से भर गया।

हम मापन के उपरोक्त दो उदाहरणों का परीक्षण करते हैं। प्रथम उदाहरण में, भूमि पर क्यारी निर्माण के लिये भुजाओं या किनारों की लम्बाई की माप के लिये छड़ी का प्रयोग किया गया। दूसरे शब्दों में, क्यारी के किनारों की लम्बाई की तुलना छड़ी की लम्बाई से की गई और विशेषता यह है कि क्यारी की एक भुजा (किनारे) की लम्बाई समीप के दोगुनी लम्बाई वाली भुजा से जुड़ी है। दूसरे उदाहरण में, टैंक की धारिता की तुलना दी गई बाल्टी की धारिता से की गई है। क्या आप बाल्टी के द्वारा क्यारी की लम्बाई या छड़ी द्वारा पानी के टैंक की धारिता का मापन कर सकते हैं?

इन उदाहरणों से आप यह जान सकते हैं कि 'मापन' दो समान वस्तुओं की तुलना की प्रक्रिया है। क्यारी की लम्बाई या चौड़ाई का मापन किसी (एक) अन्य वस्तु जिसकी लम्बाई पूर्व निर्धारित हो यथा मीटर, पैमाना, या एक पूर्व निर्धारित लम्बाई की किसी छड़ द्वारा भी किया जा सकता है। इसी प्रकार बर्तन का आयतन मापने के लिए अन्य ज्ञात मापक यथा लीटर या बोतल या बाल्टी जिसकी धारिता पूर्व निर्धारित है, से तुलना की जा सकती है। ज्ञात हो कि मीटर पैमाना तथा लीटर समान मापक नहीं हैं। इन का परस्पर परिवर्तित रूप में प्रयोग नहीं किया जा सकता।

दो समान वस्तुओं की परस्पर तुलना करने के लिये सामान्त्या: एक अथवा एक से अधिक अधोलिखित पांच प्रक्रियाओं का प्रयोग किया जा सकता है।

- (a) अवलोकन द्वारा
- (b) किसी वस्तु को दूसरी वस्तु पर अध्यारोपित कर
- (c) अप्रत्यक्ष विधि द्वारा
- (d) अमानक इकाई के प्रयोग द्वारा और



(e) मानक इकाई के प्रयोग द्वारा

अन्तिम दो विधियों की चर्चा अलग से अगली इकाइयों में की जायेगी। अभी हम समान वस्तुओं के तुलनात्मक मापन की प्रथम तीन विधियों के प्रयोग का अध्ययन करते हैं।

आप इस क्रिया कलाप को कक्षा I या II के विद्यार्थियों के साथ कर सकते हैं। उन्हें विभिन्न रंग तथा विभिन्न लंबाई की 10 छड़ें देकर उन से इन छड़ों को लम्बाई के बढ़ते क्रम में व्यवस्थित करने की कहा जाता है। आप पाते हैं कि अधिकांश विद्यार्थियों ने साधारण तुलना कर अधिक लम्बाई की छड़ से कम लम्बाई की छड़ के क्रम में व्यवस्थित कर लिया है। इसी प्रकार आप विभिन्न आकार के पांच पत्थरों को अधिक भारी से कम भारी पत्थर के क्रम में व्यवस्थित किये जाने का प्रदर्शन कर सकते हैं। आप पायेंगे कि विद्यार्थियों ने इस कार्य को बहुत सरलता से तथा बहुत शीघ्र पूर्ण कर लिया। ये साधारण अवलोकन विधि द्वारा मापन के उदाहरण हैं।

कक्षा में अध्यापक दो रंगीन पट्टियाँ विद्यार्थियों को दिखा रहे हैं, लाल पट्टी दाहिने हाथ में तथा हरी पट्टी बायें हाथ में रखकर पूछते हैं कि किस पट्टी की लम्बाई अधिक है। कुछ विद्यार्थी लाल रंग की पट्टी को अधिक लम्बा बताते हैं तो कुछ हरे रंग की पट्टी की लम्बाई अधिक बताते हैं। यदा कदा केवल अवलोकन विधि के द्वारा ही मापन के सही परिणाम नहीं मिलते। तभी अध्यापक पूछते हैं “आपने कैसे जांच की कौन सी पट्टी अधिक लम्बी है?” एक विद्यार्थी एक पट्टी को दूसरी पट्टी पर अध्यारोपित (रखने) का प्रस्ताव (सुझाव) देता है। जब ऐसा किया जाता है, हरी पट्टी की लम्बाई को लाल पट्टी की लम्बाई से अधिक पाया जाता है।

कुछ स्थितियाँ ऐसी होती हैं जहाँ अवलोकन या अध्यारोपण विधि का प्रयोग तुलनात्मक मापन के लिये सम्भव नहीं है। उदाहरण के लिये, एक पतला गिलास तथा एक चौड़ा गिलास जिनकी ऊँचाई भी परस्पर भिन्न है, लेकर पूछते हैं किसकी धारिता अधिक है। एक गिलास को पानी से पूरा भर कर दूसरे गिलास में पलटना मापन की एक विधि हो सकती है। यदि पहले गिलास के पानी को दूसरे गिलास में पूरा पलट कर खाली कर दिये जाने के बाद भी दूसरा गिलास यदि पूरा नहीं भर पाता है, तो निष्कर्ष निकालते हैं कि दूसरे गिलास की धारिता पहले गिलास से अधिक है।

7.3 अमानक तथा मानक मापक

किसी भी प्रकार का मापक सदैव किसी अंक से सम्बद्ध रहता है, अंक ही वह माध्यम है जिस के द्वारा बड़े अथवा छोटे की अभिव्यक्ति होती है। मापक से सम्बद्ध अंक तुलना से प्राप्त होता है। उदाहरण के लिये, आकृति 6.1 (a) में दिये गये गुटके की लम्बाई को अंक से सम्बद्ध करने के लिये हमें अन्य किसी वस्तु की लम्बाई की आवश्यकता होती है। इसीलिये अवलोकन द्वारा लम्बाई की तुलना करने के लिये किसी विशिष्ट लम्बाई की वस्तु का चयन किया जाता है। वह विशिष्ट लम्बाई एक इकाई लम्बाई कहलाती है। उस वस्तु की लम्बाई और इकाई लम्बाई के अनुपात का अंक ही वस्तु की लम्बाई को अभिव्यक्त करता है।



टिप्पणी

इसी प्रकार इकाई क्षेत्रफल, इकाई आयतन/धारिता, और इकाई भार भी क्रमशः क्षेत्रफल, आयतन/धारिता तथा भार के मापन के लिये प्रयोग किये जाते हैं। इनमें से प्रत्येक मापक इकाई का प्रयोग पदार्थ के विशिष्ट गुण की माप के लिये किया जाता है। ये इकाइयां स्थिति तथा आवश्यकता के अनुरूप परिवर्तित की जा सकती हैं। नीचे दिये गये उदाहरणों से यह अधिक स्पष्ट हो सकता है।

खिड़की पर पर्दा लटकाने वाली रॉड को टूट जाने के कारण, बाजार से खरीद कर बदले जाने की आवश्यकता है। बाजार से सही लम्बाई की रॉड लाने के लिये आप क्या करेंगे? निम्न क्रियायें संभव हो सकती हैं।

1. टूटी हुयी रॉड को दुकान पर ले जाकर समान लंबाई की दूसरी रॉड की खरीद करना।
2. रॉड की लम्बाई की माप किसी अन्य छड़ी से की जा सकती है, और इस छड़ी के द्वारा जांची गई अपेक्षित लम्बाई की दूसरी रॉड की खरीद करना।
3. आप अपने 'पैर' की सहायता से रॉड को माप सकते हैं, और रॉड की लम्बाई "कितने पैर की लम्बाई के बराबर है?" का निर्धारण कर सकते हैं। और इसी समान लम्बाई की रॉड प्राप्त कर सकते हैं।
4. रॉड की लम्बाई के समान लम्बाई का धागा काट सकते हैं और इसी प्रकार आप धागे की लम्बाई के समान माप की रॉड प्राप्त कर सकते हैं।
5. रॉड की आवश्यक लम्बाई के निर्धारण के लिये आप मीटर पैमाने का प्रयोग कर सकते हैं।

उपरोक्त सुझाये गए समाधानों में 2, 3 तथा 4 व्यक्ति या स्थिति विशेष पर निर्भर है तथा माप लेने वाले व्यक्ति पर परिणाम निर्भर होंगे। ये अमानक इकाई द्वारा मापन के उदाहरण हैं, अगले खंड में इसी प्रकार के मापन द्वारा वस्तु के विभिन्न गुणों के मापन की चर्चा होगी। इन मापकों के विपरीत, 'मीटर पैमाना' एक मानक मापक है जिसे विश्व के सभी देशों में प्रयोग किया जाता है। मीटर पैमाने की लम्बाई निश्चित होती है और यह व्यक्ति या स्थिति या समय पर निर्भर नहीं करती है। इस प्रकार, यह एक लम्बाई मापन की मानक इकाई का उदाहरण है।

मानक इकाइयां पूरे विश्वभर में अभी लोगों के द्वारा सरलता से समझी जाती हैं और तुलनात्मक रूप से प्रयोग में सरल होती हैं। मानक इकाइयां, यद्यपि तर्क आधारित नहीं हैं, इनका प्रसार सामान्य स्वीकृति के साथ (से) तथा वैज्ञानिक परिशोधन द्वारा लम्बे समय में हुआ है। इसीलिये इन इकाइयों को लगभग पूर्ण रूप से एकदम सही मापक माना जाता है। उप-इकाइयां (जैसे-सेंटीमीटर, और मिलीमीटर, मीटर की उपइकाइयां हैं) और मिश्र इकाइयां (जैसे-किलोमीटर, मीटर की मिश्र इकाई है) बहुत अच्छी तरह से परिभाषित मानक इकाइयां हैं, जबकि ऐसा अमानक इकाइयों के साथ नहीं होता है।

मापन की अमानक इकाइयों का विकास कुछ सीमित तथा तुरन्त आवश्यकता पूर्ति करने के लिये हुआ है। यदि आप खीर बना रहे हैं, तब आप चावल, चीनी और दूध के मापन के लिये सदैव आदर्श नियमावली का पालन नहीं करते हैं। आप अपने पूर्व अनुभव के आधार पर मुट्ठी भर



चावल, पांच चम्मच चीनी और दो गिलास दूध लेते हैं, और तब भी खीर उतनी ही स्वादिष्ट बनती है जितनी कि आदर्श नियमावली का पालन कर संघटकों की माप कर मिलाने से। ये अमानक मापक आपके निजी प्रयोग के लिये अच्छे हो सकते हैं, किन्तु किसी अन्य दूसरे व्यक्ति के लिये उतने ही अच्छे नहीं हो सकते जिसकी आवश्यकतायें आप से भिन्न हैं।

किसी स्थान या समुदाय में सामान्य सहमति से कुछ इकाईयों का लम्बाई, भार, क्षेत्रफल और आयतन की माप के लिये लम्बे समय से उपयोग किया जाता रहा है। ये स्थान या समुदाय या संस्कृति की मानक मापक इकाईयां होती हैं। आपको ऐसी इकाईयां प्रत्येक संस्कृति में मिल सकती हैं। ऐसी इकाईयां किसी एक संस्कृति तक सीमित होती हैं और संभव है कि ये दूसरी संस्कृति के लिये बोधनीय न हो।



क्रियाकलाप : 1

मापन के लिये आपके आस पास में प्रयोग किये जाने वाले अमानक इकाईयों की सूची तैयार करो। प्रत्येक इकाई की उसके समतुल्य मानक इकाई से तुलना, अमानक इकाई के प्रयोग के लाभ तथा इसके प्रयोग की सीमाओं का स्थानीय लोगों के दृष्टि कोण से वर्णन करो। अपनी प्रगति की जांच/आपने क्या सीखा?

.....

.....

.....

E-1 मापन की मानक तथा अमानक इकाईयों में कोई तीन विभिन्नताएं बताइये।

E-2 मापन की मानक इकाईयों की क्या आवश्यकता है?



क्रियाकलाप : 2

धागे/डोरी का प्रयोग करते हुए अपनी कलाई तथा गर्दन की चारों ओर की दूरी (गोलाई/मोटाई) की माप लो। गर्दन की मोटाई, कलाई की मोटाई का कितने गुना है? अपने सहपाठियों की गर्दन, कलाई की मोटाई से अपनी गर्दन, कलाई की मोटाई तथा उनके बीच के अनुपात की तुलना करो।

.....

.....

.....



टिप्पणी



क्रियाकलाप : 3

वर्गाकार कागज पर कई विभिन्न आयत बनाइये। उस आयत का क्षेत्रफल ज्ञात करने के लिये नियम बताइये, जिसकी लम्बाई और चौड़ाई दी गयी है।

मानक इकाइयों के लाभ के बावजूद, मापन सीखने की प्रारंभिक अवस्था में अमानक इकाइयों के प्रयोग की आवश्यकता होती है। इस प्रकार की इकाइयों की अच्छी जानकारी होने के कारण बालक तुलना के विभिन्न माध्यमों को जान पायेंगे और धीरे-धीरे वे मानक इकाइयों की आवश्यकता को समझ सकेंगे।

अमानक इकाइयों की मुख्यतः दो श्रेणियाँ हैं। इकाइयों की एक श्रेणी में व्यक्ति के सापेक्ष (अनुसार) विविधता होती है जैसे—हाथ की माप या बालिस्त आप इस प्रकार की इकाइयों का प्रयोग कक्षा को किसी वस्तु की लम्बाई की माप करने में कर सकते हैं (जैसे मेज की लम्बाई मापना)। आप विद्यार्थियों से उनकी हथेली और अंगुलियों को इकाई मानकर मापन के लिये कह सकते हैं। विभिन्न विद्यार्थियों द्वारा मापित लम्बाई को आप सूचीबद्ध कर नोट कर सकते हैं।

.....

.....

.....

अनुमान और मापन :

विद्यार्थियों से मेज के किसी सिरे (किनारे) की लम्बाई बिना वास्तविक मापन किये हुए हाथ या छड़ी की माप इकाई के गुणज में बताने को कहें। उन्हें उनके द्वारा अनुमानित और आकार के अनुमान की शुद्धता का बोध करने दें। उन्हें किसी पौधे की लम्बाई का अनुमान करने, या बाल्टी की धारिता का दिये हुए मग की इकाई धारिता में अनुमान लगाने के लिये कहा जा सकता है। वस्तुओं की माप करने का अनुमान उन्हें भविष्य में किस प्रकार सहायता करता है?

मापन में अनुमान एक महत्वपूर्ण भूमिका का निर्वाह करता है। यह विद्यार्थियों द्वारा मापन में की जाने वाली त्रुटियों को पहचानने तथा निष्कासन करने में सहायता करता है। वास्तविक मापन से पूर्व मापन के अनुमान की आदत का निर्माण का गुण विद्यार्थियों को उचित इकाई चयन में, मापन की चयनित इकाई के गुणों की मानसिक तुलना में सहायता करता है और इस प्रक्रिया द्वारा मापन को विद्यार्थी के लिये और अधिक शुद्ध तथा सार्थक बनाता है।

किसी वस्तु के विशिष्ट गुण के वास्तविक मापन से पहले विद्यार्थियों से अनुमानित मापन को कहा जाये क्योंकि वे तब ही मापन के परिणाम में मिले अंकों का अभिप्राय समझ पायेंगे। उदाहरण के लिये—यदि एक बालक एक डेस्क की लम्बाई (जो कि वास्तव में 37 से.मी. है) मीटर पैमाना उल्टी दिशा में पढ़ कर 63 सेमी मापता है, वह तुरन्त ही अपनी त्रुटि का बोध कर लेता है क्योंकि उसने पूर्व में इस लम्बाई का अनुमान लगभग 40 सेमी किया होता है।



अपनी प्रगति की जांच/आपने क्या सीखा?

E-3 मापन सीखने की प्रारंभिक अवस्था में अमानक इकाइयों के दो लाभ बताइये।

E-4 आकार के अनुमान की योग्यता के लाभ को दो उदाहरणों द्वारा समझाइये।

टिप्पणी


7.3.1 लम्बाई मापन

जैसा कि पहले चर्चा की गई है, कि मापन सीखने का प्रारंभ अच्छी तरह जानी पहचानी अमानक इकाइयों से मापन के साथ होता है। जब विद्यार्थी अमानक इकाइयों के साथ मापन सीख रहे होते हैं तब उन्हें अनुमान करने तथा उचित प्रकार से इकाइयों के प्रयोग करने को प्रोत्साहित किया जाना चाहिये।

विद्यार्थी के निकट के पर्यावरण से ही बहुत सी वस्तुओं का लम्बाई माप की अमानक इकाइयों के रूप में (जैसे-घड़ी, तार, धागा, पत्तियाँ, बेल, कागज आदि) प्रयोग किया जा सकता है। विश्व की प्रत्येक संस्कृति में शरीर के अंगों का मापन की अमानक इकाई के रूप में बार-बार प्रयोग किया गया है (नीचे वर्ग में देखें)। इन मापकों को विभिन्न भाषाओं में विभिन्न नामों से जाना जाता है।

लम्बाई की अमानक माप इकाई के रूप में शरीर के प्रयुक्त अंग

- अंगुली** – प्रथम अंगुली की चौड़ाई
- हाथ** – एक हाथ की अंगुली के सिरे तक चौड़ाई
- Cubit** – मध्यमा अंगुली से कोहनी तक एक हाथ की लम्बाई
- Pace** – एक कदम या डगभर लम्बाई
- Fathom** – बायें हाथ के अंगुली के अग्रिम सिरे से दायें हाथ की अंगुली के अग्रिम सिरे तक दूरी (दोनों हाथ पूरे फैलाकर)
- Inch** – अंगूठे के अग्रिम सिरे से प्रथम गांठ तक दूरी (प्रत्येक माप के लिये चित्र भी दिया जा सकता है)



आकृति 7.3



टिप्पणी

क्षेत्रफल, आयतन या धारिता मापन की तुलना में, सभी काल तथा शिक्षा पर विचार से अतीत में लम्बाई मापन में बहुत सारी अमानक इकाइयों का अधिकाधिक प्रयोग हुआ है। अमानक इकाइयों के प्रारंभिक विद्यालयी अवस्था में प्रयोग के निम्नलिखित कारण हैं :

- विद्यार्थियों की जानकारी के अनुकूल अमानक इकाई वाली वस्तुओं का प्रयोग करें मापन करते समय विद्यार्थी नये नामों को ग्रहण करने की समस्या से बोझिल नहीं होते। दूसरे, विद्यार्थियों की जानकारी के अनुकूल होने के कारण ये अमानक इकाईयां उनके लिये अमूर्त मानक इकाईयों जैसे सेंटीमीटर, या मीटर की अपेक्षा अधिक सार्थक होती हैं।
- छोटे बच्चों द्वारा किये जाने वाले मापन के प्राथमिक प्रयोगों में अमानक इकाईयों का प्रयोग अधिक उचित होता है। छात्रों की जानकारी की वस्तुओं यथा डेस्क की लम्बाई, मित्र की ऊंचाई की माप के लिये सेंटीमीटर बहुत ही छोटी इकाई लगती है।
- अमानक इकाईयों द्वारा मापन का अनुभव विद्यार्थियों को, जहां मापन के लिये मानक पैमाना उपलब्ध नहीं है या मानक पैमाना ठीक नहीं है, जैसी विशिष्ट मापन की स्थिति में नये पैमाने के आविष्कार के लिये प्रोत्साहित करने का कार्य करता है।
- अमानक इकाईयों के प्रयोग के माध्यम से ही विद्यार्थी मानक इकाईयों के संबंध में जानकारी प्राप्त करते हैं। उदाहरण के लिये- जब मेज की लम्बाई को उनके द्वारा अपने हाथ से मापने पर 2 cubit तथा वही लम्बाई अध्यापिका द्वारा मापने पर $1\frac{1}{2}$ cubit पायी जाती है। कक्षा के विभिन्न विद्यार्थियों द्वारा जब विभिन्न वस्तुओं की माप शरीर के अंशों के माध्यम से की जाती है तो इसमें प्रत्येक विद्यार्थी की माप में भिन्नता होती है, यह भिन्नता का बोध ही विद्यार्थियों को मानक इकाई की खोज की आवश्यकता को समझाता है।



क्रियाकलाप - 4

आस-पास के वातावरण में उपलब्ध उन सभी वस्तुओं को सूचीबद्ध करो जिन्हें अमानक इकाई के रूप में प्रयोग कर लम्बाई मापी जा सकती है।

.....

.....

.....

लम्बाई की मानक इकाईयां : प्राथमिक विद्यालय स्तर पर, मीटर, सेंटीमीटर, मिलीमीटर, और किलोमीटर गणितीय पाठों में प्रायः प्रयोग में आने वाली लम्बाई की मानक इकाईयां हैं। प्रारंभिक अवस्था में, किलोमीटर विद्यार्थी की सामान्य अवधारणा से परे बहुत लम्बी दूरी है। इसलिये, लम्बाई की मानक इकाईयों के परिचय की अवस्था में विद्यार्थियों को मीटर तथा इसकी उपइकाईयों सेंटीमीटर तथा मिलीमीटर से अवगत कराया जाना चाहिये।



कब और कैसे विद्यार्थियों को लम्बाई की मानक इकाइयों से परिचय कराया जाना चाहिये?

मानक इकाइयों जैसे मीटर और सेंटीमीटर का परिचय विद्यार्थियों को तभी कराया जाना चाहिये जब कि उन्हें मापन के लिये मानक पैमाने की आवश्यकता हो। प्रथम अवस्था में, विद्यार्थियों की विभिन्न वस्तुओं की लम्बाई की अमानक इकाइयों द्वारा मापन का अभ्यास कराया जाना चाहिये। अर्थात् मापन के लिये इकाई का चयन, इकाई लम्बाई से वस्तु की लम्बाई की तुलना, और तुलना के परिणामों की अंकों में अभिव्यक्ति, और 3 cubit, 2 छड़ियाँ, 5 paces आदि इकाइयों का अभ्यास।

द्वितीय अवस्था में, जब कि विद्यार्थी अमानक इकाइयों से मापन में भलीभाँति निपुण हो चुके हैं, और यह बोध करते हैं कि किसी वस्तु का एकदम ठीक मापन सदैव सम्भव नहीं है और साथ ही यह निश्चित करने में कठिनाई अनुभव करते हैं कि कौन सी माप सही है, उस समय एक निश्चित लम्बाई की माप वाली छड़ी का प्रयोग किया जा सकता है। और जब वे इस छड़ी की सहायता से विभिन्न लम्बाई की वस्तुओं को शुद्धता के साथ मापना सीख जाते हैं जैसा कि हमने पूर्व के उदाहरण में चर्चा की थी, तब ही मानक पैमाने अर्थात् मीटर पैमाने का परिचय विद्यार्थियों से कराया जा सकता है। यदि हम मानक इकाई का परिचय इस प्रकार करते हैं, तब यह विद्यार्थियों के लिये सार्थक होता है।

मीटर पैमाने से मापन : जब विद्यार्थी छड़ी द्वारा मापन का अभ्यास कर रहे होते हैं, तब आपको यह सुनिश्चित कर लेना चाहिये कि छड़ी का एक किनारा मापी जाने वाली वस्तु के एक किनारे से सटा हुआ है। डेस्क का मापन करते हुए छड़ी को डेस्क के एक किनारे से सटा होना चाहिए। (लम्बा किनारा) और छड़ी का एक सिरा टेबल के किनारे के प्रारम्भिक बिंदु के संगत होना चाहिए। टेबल के किनारे पर एक निशान बनाना चाहिए जहाँ पर छड़ी का दूसरा सिरा समाप्त होता है। इसके पश्चात छड़ी को हटा लेना चाहिए और इस तरह पुनः टेबल के किनारे से सटा कर रखे ताकि जहाँ पर निशान लगाया था वहाँ पर छड़ी का प्रारम्भिक सिरा होना चाहिए और छड़ी का दूसरा सिरा टेबल के किनारे पर जहाँ समाप्त होता है वहाँ पर एक निशान लगाये। यह प्रक्रिया इसी क्रम से जारी रखे जब तक कि टेबल की कुल लम्बाई छड़ी द्वारा मापी जाती है। टेबल की कुल लम्बाई को ढकने में छड़ी की जितनी संख्या लगी वह टेबल की लम्बाई की माप है। (एक आकृति 7.4 दो चित्रों के साथ यहाँ, ऊपर की प्रक्रिया की दिखाते हुए, दी जा सकती है) जब विद्यार्थी इस प्रक्रिया से अच्छी तरह परिचित हो जाते हैं तब वे मानक मीटर स्केल का उपयोग करने के लिए तैयार हैं।


मानक मीटर स्केल के साथ मापन की प्रक्रिया लगभग ऊपर वर्णित प्रक्रिया के समान है। कुछ अतिरिक्त सुझाव, जो नीचे दिये गये हैं, को ध्यान में रखने की जरूरत है ताकि विद्यार्थी स्केल का सही ढंग से इस्तेमाल करने के योग्य हो सकें।

- स्केल के उप-इकाई के चिन्हों से बच्चों को परिचित करना— बच्चों को ये स्पष्ट होना चाहिए कि स्केल पर बने विभाजन चिन्ह बराबर दूरी पर हैं। मीटर स्केल पर बने सेंटीमीटर चिन्हों को पहचानने योग्य होने चाहिए। लम्बाई के मापन में सेंटीमीटर का इस्तेमाल करना



टिप्पणी

सीखने के पश्चात उन्हें मिलीमीटर और मीटर से परिचित करायें। (यहां पर मीटर स्केल जिसके किनारे पर सेंटीमीटर के चिह्न बने हो की आकृति दे सकते हैं) आकृति 7.5



आकृति 7.4



आकृति 7.5

- मापन वस्तु के साथ स्केल को उचित रूप से रखना— मापे जाने वाले वस्तु के साथ स्केल को सही ढंग से और सन्निकटता के साथ रखना बहुत महत्वपूर्ण है।



आकृति 7.6



टिप्पणी

बच्चों को प्रदर्शन करके दिखाये कि स्केल का '0' (शून्य) निशान मापे जाने वाले वस्तु के किनारे के एक सिरे के संगत में हो। यह शुरू में सीखने वाले बच्चों के लिए बहुत महत्वपूर्ण है। उनको यह भी दिखाना चाहिए कि अगर 0 (शून्य) चिह्न उचित ढंग से नहीं रखा गया तो वस्तु के अंत बिंदु पर स्केल के पाठ में भी परिवर्तन हो सकता है। (यहां पर कम से कम 2 या 3 चित्र बनाया जा सकता है जिसमें वस्तु को मापते समय, जैसे पेंसिल, स्केल के 0 (शून्य) को सही ढंग से वस्तु के किनारे के प्रारम्भ बिंदु पर रखते हुए और एक चित्र में गलत ढंग से 0 (शून्य) चिह्न को वस्तु के किनारे पर रखते हुए दिखाया जा सकता है। (आकृति 7.6)।

विद्यार्थियों को स्केल को वस्तु के एक किनारे पर इस प्रकार रखने के लिए कहे ताकि '0' (शून्य) चिह्न किनारे के प्रारम्भिक बिंदु के संगत ना हो बल्कि कोई चिह्न जैसे 1.2, या 3 हो। और उन्हें वस्तु के दूसरे अंत बिंदु पर स्केल के पाठ को पढ़कर अंतर को चिन्हित करने के लिए कहें। (यहां पर उचित चित्र बना सकते हैं आकृति 7.7)



आकृति 7.7

- वस्तु की वास्तविक लम्बाई ज्ञात करने से पहले वस्तु की लम्बाई का अनुमान लगाना— जैसे कि पहले चर्चा की जा चुकी है, कि बच्चों को पहले मापे जाने वाले वस्तु की लम्बाई का अनुमान लगाने के लिए सदैव प्रोत्साहित करें इसके पश्चात ही बच्चों को मापक स्केल की सहायता से वस्तु की लम्बाई ज्ञात करने को कहें।
- लम्बाई की सही ढंग से गणना करना—

बच्चों को कई उदाहरण देकर विभिन्न वस्तुओं की लम्बाई, मानक स्केल या रूलर की सहायता से सही ढंग से ज्ञात करने के लिए कहें।

- पहले जब बच्चा स्केल के '0' (शून्य) चिह्न को वस्तु के किनारे के प्रारम्भिक बिंदु पर रखता है तथा दूसरे अंत बिंदु पर स्केल का पाठ इसकी लम्बाई बताता है।
- जब बच्चा '0' (शून्य) के अतिरिक्त 1, 2, या 3 चिह्न को वस्तु के किनारे के प्रारम्भिक बिंदु पर रखता है तो स्केल का दोनों सिराओं के पाठों का अंतर उसकी लम्बाई को दर्शाता है।



टिप्पणी

- प्रथम बार लम्बाई की एक विशेष इकाई का इस्तेमाल करते समय उदाहरण के लिए सेंटीमीटर, बच्चों को ऐसी वस्तु उपलब्ध करानी चाहिए, जैसे वायर, घड़ी, पेपर पट्टिका आदि, जिससे कि उस वस्तु की माप पूर्ण इकाई में की जा सके (अर्थात् 3 से.मी. 5 से. मी., 10 से.मी. आदि) और जिसमें इकाई के भागों का इस्तेमाल न हो। जब वे ऐसे मापन में सिद्धहस्त हो जाते हैं तब उन्हें ऐसी वस्तु दे जिसके लम्बाई के मापन में उप-इकाई या इकाई के भागों का इस्तेमाल हो (जैसे मिलीमीटर)।
- **मापन कौशल का विकास करना-** मानक स्केल के साथ लम्बाई ज्ञात करने के लिए आधारभूत कौशलों की आवश्यकता होती है जैसे स्केल को वस्तु के किनारे सही ढंग से रखना, सही ढंग से स्केल के पाठ को पढ़ना और पाठों के अंतर की गणना करना। इनमें से किसी भी कौशल को सीखना कठिन नहीं है परन्तु विद्यार्थी लापरवाही के कारण गलतियाँ करते हैं। प्रारम्भिक अवस्था से ही इनका ध्यान रखने से बच्चों को इन कौशलों को आसानी से विकसित करने में सहायक होंगे।
- **उपयुक्त स्केल या रूलर का चुनाव करना-** विभिन्न लम्बाई और रूप के स्केल बाजार में उपलब्ध हैं। मीटर, 30 सेंटीमीटर, 15 सेंटीमीटर लम्बाई के स्केल सामान्यतः बाजार में उपलब्ध हैं और विद्यालय में इनका इस्तेमाल किया जाता है। इसके अतिरिक्त बच्चों को बढ़ई या मिस्त्री द्वारा इस्तेमाल किये जाने वाले मीटर टेप और कपड़ों की दुकान में इस्तेमाल होने वाले मीटर छड़ से भी परिचित कराये।

लम्बाई मापन के प्रारम्भिक अवस्था में कक्षा कक्ष में मानक स्केल का इस्तेमाल करते समय 30 सेंटीमीटर लम्बे स्केल या रूलर का इस्तेमाल करना उचित है क्योंकि विद्यालय और उनके आसपास के वातावरण में उपलब्ध वस्तु की लम्बाई मापने में यह पर्याप्त और उपयुक्त है। बड़े लम्बाई के स्केल या टेप की आवश्यकता मापक वस्तु की लम्बाई के ऊपर निर्भर करती है। यदि कक्षा-कक्ष या स्कूल के बरामदे की लम्बाई ज्ञात करना हो तो तब बड़े लम्बाई के मीटर स्केल की आवश्यकता पड़ेगी और कापी पर खींची रेखा की लम्बाई या छोटी वस्तु की लम्बाई ज्ञात करना हो तो 15 सेंटीमीटर लम्बे स्केल का चुनाव उपयुक्त होगा।

वस्तुओं की लम्बाई मापना विद्यार्थियों के लिए तुलनात्मक रूप से समझना और क्रियान्वित करना आसान है विद्यार्थियों को कक्षा-कक्ष के भीतर और बाहर ऐसे विभिन्न क्रियाकलापों में संलग्न रहने के लिए उत्साहित करे जिसमें वस्तुओं की लम्बाई मापन का समावेश हो।

कुछ ऐसी क्रियाकलाप निम्नलिखित हैं-


- रंगीन छड़ियों का अमापक स्केल तैयार करना जिसमें समान दूरी पर विभिन्न रंगों द्वारा निशान लगाया गया हो।
- 10 से.मी., 15 से.मी. और 20 से.मी. आदि का सेंटीमीटर स्केल तैयार करना जिसमें प्रत्येक सेंटीमीटर के भाग को अलग-अलग रंगों में रंगे होना चाहिए।
- कबड्डी, खो-खो, बैडमिंटन आदि खेल के लिए मैदान तैयार करना।



- लम्बी कूद और ऊंची कूद में भाग लेना तथा कूदी गयी दूरी को मापना।
- विभिन्न लम्बाई की सीधी रेखा खींच कर आकृति बनाना।

7.3.2 क्षेत्रफल की माप

किसी वस्तु के क्षेत्रफल की माप करने से पहले, यह समझना जरूरी है कि वास्तव में क्षेत्रफल का क्या अर्थ है? हमने देखा कि सीधी रेखाखंड का मापन किया जाता है। रेखाखंड जो कि एक आयामी है, टेबल के किनारे, एक सीधेवायर, मानचित्र की रेखा, या एक पेंसिल आदि के द्वारा निरूपित किया जा सकता है। आओ निम्नांकित आकृतियों पर विचार करें।




आकृति 7.8

लम्बाई मापन के ज्ञान के साथ आकृतियां 7.8 के किन भागों/पहलुओं को हम माप सकते हैं।

- आकृति के सीमा रेखाओं का मापन कर सकते हैं।
- लेकिन क्या आकृति के आकार और रूप को प्रदर्शित करने वाली सीमाओं को भी माप सकते हैं?

आकृति की सीमा उसके रूप को बताती है परन्तु वस्तु के आकार के बारे में पर्याप्त जानकारी नहीं देती है। उदाहरण के लिए, निम्नांकित आकृति युग्मों की तुलना करें।



आकृति 7.9

प्रत्येक आकृति युग्म में उनके रूपों में पूर्ण रूप से समानता है।

परन्तु युग्म की दोनों आकृतियों में क्या भिन्नता है? प्रत्येक युग्म की दोनों आकृतियों का रूप एक जैसा है परन्तु उनके आकार भिन्न है। यदि आप बच्चों से यह पूछें कि इन दोनों में से कौन सी आकृति बड़ी है तो लगभग सभी बच्चे इसका उत्तर सही ढंग से दे सकते हैं अर्थात् बड़ी आकृति की ओर बच्चे संकेत करेंगे। जब बच्चों के एक समूह से यह पूछा गया कि आपने एक को दूसरे की अपेक्षा बड़ा क्यों चुना। कुछ उत्तर इस प्रकार थे—



टिप्पणी

एक आकृति दूसरे से बड़ी दिखाई देता है।

जब एक आकृति को दूसरी आकृति के ऊपर रखा तो मैंने बड़ी आकृति को पहचान लिया। वह बड़ा है जो पेपर का अधिक स्थान घेरता है। वह आकृति जो टेबल पर अधिक फैलता है वह बड़ी है। और जो कम फैलती है वह छोटी है।

बच्चों के उत्तरों से यह पता चलता है कि बच्चे आकृति के विशालता और लघुता को सही ढंग से पहचान सकते हैं। और वे क्षेत्रफल के विचार के काफी नजदीक हैं। क्षेत्रफल समतल आकृति की विशेषता है—

यह आकृति का समतल पर फैलाव या समतल के हिस्से को आकृति द्वारा घेरना है। समतल, पेपर टेबल की तल या कांच प्लेट या इसी तरह अन्य वस्तुयें हो सकती हैं।

परन्तु समस्या वहां उत्पन्न होती है जब बच्चों को दो भिन्न आकृतियों को तुलना करने के लिए कहें जबकि दोनों आकृति समरूप नहीं हैं। निम्नांकित आकृतियों को देखें।



(a)



(b)

आकृति 7.10


आप कैसे जानेंगे कि उपरोक्त आकृतियों में कौन सी आकृति अधिक क्षेत्र घेरती हैं या स्पष्ट कहे तो, किसका क्षेत्रफल अधिक है?

एक आकृति को दूसरे आकृति पर अध्यारोपित करके हम इनकी क्षेत्रफल की तुलना नहीं कर सकते हैं जैसे कि हमने पूर्व के उदाहरण में समरूप आकृतियों में किया था। ऐसी स्थिति में यह आवश्यक हो जाता है कि एक वस्तु जिसे क्षेत्रफल, मापक इकाई समझा जा सकता है, का इस्तेमाल करें और इन आकृतियों के क्षेत्रफल का अनुमान लगाया जाये। आओ एक विशेष आकार के कई माचिस की डिब्बियां लेते हैं। (ऐसे माचिस के डिब्बियों के तल का क्षेत्रफल समान होंगा।)


अब इन माचिस के डिब्बियों को इस प्रकार पास-पास इन आकृतियों के ऊपर रखते हैं कि आकृति का कोई भाग न छूटे और पूर्णतः ढक जाये और न ही माचिस की डिब्बी एक दूसरे के ऊपर हो। निम्नांकित आकृति को देखें।



टिप्पणी



(a)



(b)

आकृति 7.11

(छोटे वर्गों को माचिस के डिब्बी के चित्रों से ढके)

आप देख सकते हैं कि आकृति 7.11 (a) 30 माचिस के डिब्बियों से ढका हुआ है जबकि दूसरी आकृति टेबल उसी आकार के 21 माचिस की डिब्बियों से ढका हुआ है। इसलिए आप तर्क पूर्ण ढंग से कह सकते हैं कि आकृति 7.11 (a) का क्षेत्रफल आकृति 7.11 (b) से अधिक है। दोनों आकृतियों के क्षेत्रफलों की तुलना करने के अलावा हम प्रत्येक आकृति के क्षेत्रफल का अनुमान छोटे इकाई वाले वस्तु के माध्यम से कर सकते हैं जैसे माचिस के डिब्बे के तल का क्षेत्रफल के द्वारा।

क्या आप निम्नांकित आकृतियों के क्षेत्रफल का अनुमान लगा सकते हैं।



(a)




(b)



(c)



(d)



(e)

आकृति 7.12

हम इन आकृतियों के क्षेत्रफल की गणना नहीं कर सकते हैं क्योंकि समतल में ऐसा कोई क्षेत्र नहीं है जो इन आकृतियों द्वारा घेरा गया हो। जैसे कि बंद आकृतियों त्रिभुजों, चतुर्भुजों और वृत्तों की हमारी अवधारणा है उस तरह कि ये आकृतियां नहीं हैं। ये आकृतियां खुली हैं और किसी क्षेत्र को घेरती भी नहीं हैं। प्रारम्भिक अवस्था में समतल आकृतियों के क्षेत्रफल के बारे में जानकारी प्राप्त करते समय, समान आकार की माचिस की डिब्बियां, प्लास्टिक के वर्ग एक ही आकार के या रंगीन पेपर के वर्ग समान आकार के, समान आकार की पुस्तकें या कापियां आदि का इस्तेमाल आपको करना चाहिए। कुछ क्रियाकलाप जिनमें ऐसी वस्तुओं का उपयोग कक्षा कक्ष में किया जा सकता है नीचे दिये गये हैं।

- अध्यापक के टेबल को समान आकार की कापियों से ढकना और गणना करना कि टेबल के सतह को पूर्ण रूप से ढकने में कितनी कापियों की जरूरत पड़ी।



टिप्पणी

- विद्यार्थियों के डेस्क की ऊपरी सतह को समान आकार की पुस्तकों से ढकना।
- पुस्तक या कापी के सतह को माचिस की डिब्बियों से ढकना (आप माचिस के डिब्बियों के फलक को बदल-बदल कर पुस्तक या कापी की सतह को ढकने के लिए कहें और प्रत्येक स्थिति में विद्यार्थियों को माचिस की डिब्बियों की संख्या को गिनने को कहें)
- कक्षा-कक्ष के दीवार या फर्श को समान आकार के रंगीन कागजों के वर्ग से ढक कर सजाना।


समतल आकृतियों के क्षेत्रफलों की तुलना करने में या अनुमान लगाने में हम समान आकार के छोटे इकाई जैसे माचिस की डिब्बियों का इस्तेमाल इस प्रकार करते हैं ताकि समतल आकृति की सतह पूर्ण रूप से ढक जाये।

परन्तु जब समतल आकृति की सतह पूर्ण रूप से ढकी ना जा सके और कुछ भाग खुला रह जाये तब क्या होगा? अर्थात हमारे उदाहरण में अगर माचिस की डिब्बियां सतह को पूर्णरूप से ढक ना पाये और कुछ जगह खुला छूट जाये। इसके लिए हम एक सर्वनिष्ठ अभ्यास का अनुसरण करते हैं अर्थात यदि सतह का छूटा हुआ भाग मापक इकाई (माचिस की डिब्बी) के आधे से कम हो तो तब उस छूटी सतह को हम क्षेत्रफल की गणना में शामिल नहीं करते हैं। और जब सतह का वह खुला या छूटा हुआ हिस्सा अगर मापक इकाई (माचिस की डिब्बी) के आधे के बराबर या उससे अधिक हो तो हम उस भाग को एक इकाई के बराबर मानकर समतल आकृति के क्षेत्रफल की गणना करते हैं।

क्षेत्रफल माप की मानक इकाईयां-

क्षेत्रफल के मापन के लिए एक वर्ग के क्षेत्रफल को उपयुक्त मानक इकाई समझा जाता है। उदाहरण के लिए 1 मीटर भुजा वाले वर्ग आकृति 7.13 में दिखाया गया है।

ऐसे वर्ग के क्षेत्रफल को 1 वर्गमीटर लिया गया है और प्रतीकात्मक रूप से इसे 1 वर्ग मी. या 1 मी.² से निरूपित करते हैं।



नोट- 1 मीटर-वर्ग को 1 मी.² के रूप में परिभाषित किया जाता है।


यदि आप अपने कक्षा-कक्ष की, कक्षा-कक्ष की दीवार की सतह, या बगीचे के प्लाट का क्षेत्रफल और इसी प्रकार अन्य बड़े बंद स्थानों का क्षेत्रफल की माप करने के लिए 1 वर्ग मी. इकाई का उपयोग करते हैं तो यह उपयुक्त है।

परन्तु छोटे क्षेत्रों जैसे आपके कापी में आरेखित आकृति, आपके पुस्तक के जिल्द के लिए आवश्यक पेपर का आकार, या आपके रूमाल के आकार के क्षेत्रों का क्षेत्रफल की माप करने के लिए 1 वर्ग मी. इकाई बहुत बड़ी होगी अतः छोटे क्षेत्रों के क्षेत्रफल की माप के लिए छोटी इकाई की आवश्यकता पड़ेगी। इसके लिए 1 वर्ग से.मी. या 1 से.मी.² इकाई उपयुक्त होगा।



मापक इकाईयों का इस्तेमाल करके ज्यामितीय आकृतियों का क्षेत्रफल कैसे ज्ञात किया जाता है? आकृति 7.14 में दी गयी आयताकार आकृति ABCD का अवलोकन करें इसकी लम्बाई की माप 5 सेंटीमीटर और चौड़ाई 3 से.मी. है। चूंकि लम्बाई और चौड़ाई की माप सेंटीमीटर में है अतः इस आकृति के क्षेत्रफल की माप की गणना करने के लिए 1 वर्ग से.मी. या 1 से.मी.² इकाई उपयुक्त इकाई है।

अब 1 से.मी. माप के कागज के वर्ग से इस आयताकार आकृति को इस प्रकार ढकते हैं कि कोई भी भाग खुला न छोड़े और न ही एक दूसरे पर अध्यारोपित होना चाहिए। आकृति 7.14 देखें इसमें 3 पंक्तियां हैं और प्रत्येक पंक्ति में 5 वर्ग (1 से.मी.) की आवश्यकता पड़ती है। अर्थात् आयत ABCD को पूर्ण रूप से ढकने के लिए 15 वर्गों की आवश्यकता होती है (5 वर्ग प्रत्येक पंक्ति $\times$ 3 पंक्ति)।



अतः आयत ABCD का क्षेत्रफल 1 से.मी. वर्ग का 15 गुना या 15 वर्ग से.मी. या 15 से.मी.² है।

एक आयताकार आकृति के क्षेत्रफल की माप 1 वर्ग से.मी. इकाई का इस्तेमाल करते हुए निम्न विधि से ज्ञात किया जा सकता है।

आकृति 7.14 में दिखाये गये आयताकार आकृति के क्षेत्रफल की माप ज्ञात करने के लिए रेखाखंड AB और रेखाखंड AD के समांतर रेखायें इस प्रकार खींची कि आयताकार 1 से.मी. भुजा वाले वर्गों में विभाजित हो जाये।

प्रथम पंक्ति में वर्गों की संख्या = 5

तीन पंक्तियों में वर्गों की संख्या = $5 \times 3 = 15$

इस प्रकार हम देखते हैं कि आयत का क्षेत्रफल = लम्बाई में इकाईयों की संख्या $\times$ चौड़ाई में इकाईयों की संख्या संक्षेप में, इसे हम लिखते हैं :

$$\text{आयत का क्षेत्रफल} = (\lambda \times b) \text{ से.मी.}^2$$

जहां पर λ लम्बाई में इकाईयों की संख्या को और b चौड़ाई में इकाईयों की संख्या को प्रदर्शित करता है। आकृति 7.14 में $\lambda = 5$ (5 से.मी. नहीं) और $b = 3$ (3 से.मी. नहीं)

अतः आयत ABCD का क्षेत्रफल = $(5 \times 3) \text{ से.मी.}^2 = 15 \text{ से.मी.}^2$


इसी प्रकार वर्ग का क्षेत्रफल = $(\lambda \times \beta) \text{ से.मी.}^2$



टिप्पणी

अपनी प्रगति की जांच करें :

E-5 निम्नांकित प्रत्येक आकृति का क्षेत्रफल ज्ञात करें जहां प्रत्येक छोटा वर्ग 1 से.मी.² क्षेत्रफल को निरूपित करता है।



आकृति 7.15

अन्य ज्यामितीय आकृतियों जैसे त्रिभुज, चतुर्भुज और बहुभुजों के क्षेत्रफल की गणना करने के लिए आयत के क्षेत्रफल-नियम का इस्तेमाल किया जाता है।

असमान आकृतियों का क्षेत्रफल : असमान आकृतियों का क्षेत्रफल ज्ञात करने के लिए सेंटीमीटर ग्राफ या सेंटीमीटर धागा ग्राफ का इस्तेमाल किया जा सकता है। दोनों एक ही सिद्धांत पर कार्य करते हैं। असमान आकृति को (जैसे पेड़ की पत्ती) ग्राफ पेपर के ऊपर रखकर उसकी सीमाओं को पेन्सिल के माध्यम से आरेखित करें। आकृति 7.15 (ग्राफ पर आकृति का चित्र निर्देशानुसार बनाये) पत्ती का क्षेत्रफल ज्ञात करने के लिए ग्राफ पर पत्ती द्वारा घेरे गये आकार के भीतर स्थित वर्गों की गणना करें। यदि रेखांकित आकृति में कुछ वर्ग उसके आधे से अधिक हो या उसके आधे के बराबर हो तो उसे एक वर्ग इकाई मानकर क्षेत्रफल की गणना करें। कुल वर्गों की संख्या आकृति का सन्निकट क्षेत्रफल वर्ग सेंटीमीटर में है।

यह एक रूखा सन्निकटन है। असमान आकृतियों के बंद क्षेत्र का क्षेत्रफल ज्ञात करने की एक अच्छी विधि है उस बंद क्षेत्र को लम्बवत और क्षैतिज समान आयताकार पट्टियों में विभाजित करके उनके क्षेत्रफलों का योग ज्ञात करना।

उच्च और निम्न क्षेत्रफल-इकाई : ABCD एक मीटर-वर्ग है (आकृति 7.16) उसे AB और AD के समांतर रेखाखंड खींचकर 1 सेंटीमीटर भुजा वाले वर्गों में विभाजित किया गया। इस प्रकार कुल 100 छोटे वर्ग लम्बाई AB के सापेक्ष और 100 छोटे वर्ग चौड़ाई के सापेक्ष प्राप्त होते हैं।




कुल छोटे वर्गों की संख्या ABCD में $= 100 \times 100 = 10,000$ प्रत्येक छोटे वर्ग का क्षेत्रफल 1 से.मी.² है (क्योंकि यह एक सेंटीमीटर वर्ग है)

इस प्रकार 1 मी.² = 10,000 से.मी.²

इसी प्रकार हम सिद्ध कर सकते हैं

$$\begin{aligned} 1 \text{ से.मी.}^2 &= (10 \times 10) \text{ मि.मी.}^2 \\ &= 100 \text{ मिमी.}^2 \end{aligned}$$



भूमि का मापन : भूमि के क्षेत्रफल मापन के लिए परंपरागत मापन इकाई 'एकड़' सामान्यतः मानक इकाई है।

मिट्रिक पद्धति में Are के साथ हेक्टेयर भूमि के क्षेत्रफल मापन की इकाई है।

$$1 \text{ हेक्टेयर} = 10,000 \text{ मी.}^2 \text{ और } 1 \text{ Are} = 100 \text{ मी.}^2$$

इनसे आप गणना करके प्राप्त कर सकते हैं।

$$1 \text{ हेक्टेयर} = 100 \text{ Are और } 100 \text{ हेक्टेयर} = 1 \text{ कि.मी.}^2$$

$$1 \text{ हेक्टेयर} = 2.471 \text{ एकड़}$$

7.3.3 आयतन की माप

अब तक हम 1-D की माप (लम्बाई की माप) और 2-D (लम्बाई और क्षेत्रफल की माप), वस्तुओं की माप के बारे में चर्चा कर चुके हैं। आओ अब 3-D वस्तुओं के विभिन्न पहलुओं की माप के बारे में चर्चा करें। हमारे आस-पास की ज्यादातर वस्तुएं त्रिविमीय हैं—लम्बाई, चौड़ाई और ऊंचाई या मोटाई अपने आसपास की किसी भी वस्तु का नाम लें चाहे यह टेबल, कुर्सी, डेस्क, किताब, बैट, पेन्सिल, चाक आदि हो— ये 3-D वस्तुएं ही होंगी और प्रत्येक, आकाश में एक निश्चित स्थान घेरती हैं।

एक वस्तु द्वारा घेरे गये स्थान की मात्रा उस वस्तु का आयतन कहलाता है।

वस्तु द्वारा घेरी गयी जगह की मात्रा का निर्धारण कैसे करें? इस प्रश्न का उत्तर देने से पहले हमें यह सुनिश्चित कर लेना चाहिए कि क्या बच्चों ने एक वस्तु के आयतन की संकल्पना को विभिन्न 3-D वस्तुओं की तुलना के आधार पर अनुमान लगाकर समझ लिया है।


- क्या रूलर, पेन्सिल की अपेक्षा अधिक स्थान घेरता है।
- क्या क्रिकेट बाल फुटबाल की अपेक्षा अधिक स्थान घेरता है।
- क्या एक चाक का टुकड़ा एक डस्टर से अधिक स्थान घेरता है।



टिप्पणी

- क्या एक आम एक नींबू से अधिक स्थान घेरता है।
- क्या एक गाय एक भैंस की अपेक्षा अधिक स्थान घेरती है।


यह सुनिश्चित करने के पश्चात कि बच्चे वस्तुओं की तुलना कर सकते हैं उनको आप लकड़ी के बने घन और धनाभ दिखाये (आकृति 7.17) और उनसे इन लकड़ी के आकारों की तुलना करने को कहें।



आकृति 7.17

यहां पर बच्चे इन लकड़ी के ब्लॉकों की तुलना करके इनके आयतन का अनुमान लगाने में कठिनाई महसूस करते हैं। इसके लिए उनको वस्तु का आयतन निर्धारण करने की विधियों को जानना आवश्यक है।

जैसा कि लम्बाई और क्षेत्रफल की स्थिति में, आयतन माप के लिए भी एक मापक इकाई की पहचान करने की आवश्यकता है। 1 से.मी. × 1 से.मी. × 1 से.मी. के छोटे घन इकाई का इस्तेमाल आयतन मापन के लिए मानक इकाई के रूप किया जाता है।



आकृति 7.18



इस घन इकाई जिसके प्रत्येक किनारे की माप 1 से.मीटर है को सेंटीमीटर घन कहते हैं (आकृति 6.18 a) इसके आयतन को 1 घन सेंटीमीटर लिया जाता है और इसे 1 से.मी.³ से निरूपित किया जाता है।

बड़े त्रिविमीय आकारों का आयतन मापने के लिए आयतन की बड़ी इकाई जैसे घन मीटर या 1 मी.³ का इस्तेमाल किया जा सकता है।

आओं अब एक समान ठोस जैसे धनाभ (आकृति 6.18 b) का आयतन का मापन किस प्रकार कर सकते हैं। जैसेकि आकृति में दिखाया गया है कि धनाभ 3 से.मी. × 4 से.मी. × 5 से.मी. माप का है। आप अवलोकन कर सकते हैं कि धनाभ 1 सें.मी. मोटाई वाले 5 स्लेब है और प्रत्येक स्लेब में 3 पंक्तियां हैं और प्रत्येक पंक्ति में 4 घन सें.मीटर है। इसका अर्थ है प्रत्येक स्लेब में $(4 \times 3) = 12$ घन सें.मी. और 5 स्लेब में कुल 60 सें.मी. घन है। इस प्रकार धनाभ $(3 \text{ सें.मी.} \times 4 \text{ से.मी.} \times 5 \text{ सें.मी.})$ में कुल 60 सें.मी. घन है। या 60 सें.मी.³। इस उदाहरण से हम यह निष्कर्ष निकाल सकते हैं कि

धनाभ का आयतन = $(l \times b \times h)$ घन इकाई,

जहां पर l = लम्बाई, b = चौड़ाई और h = ऊंचाई धनाभ की माप है।

घन में, हम जानते हैं $l = b = h$ अतः घन का आयतन = $(l)^3$ घन इकाई

यदि हमारे पास ठोस वस्तु है जैसे धनाभ या 3-D वस्तु तो हम इनका आयतन हम धनाभ के आयतन निर्धारण करने के सूत्र में उपयुक्त सुधार करके ज्ञात कर सकते हैं। एक ठोस वस्तु का आयतन ज्ञात करने के लिए एक सर्वनिष्ठ विधि है। यह विधि वस्तु द्वारा घेरे गये जगह के आयतन से निकाली गयी है।

यदि वस्तु को पूर्ण रूप से किसी द्रव में डुबा दिया जाये तो उसके द्वारा हटाये गये द्रव की मात्रा उसके आयतन के बराबर होती है।




क्रियाकलाप :

एक कौंच या पारदर्शी प्लास्टिक बाल्टी लें और इसे पानी से भरें। बाल्टी में पानी के स्तर पर निशान लगायें। इसके बाद एक पत्थर का टुकड़ा जो एक रस्सी से बंधा हो बाल्टी के पानी में डुबाये। अब पानी के स्तर पर पुनः निशान लगाये जब पत्थर का टुकड़ा पानी में डुबाते हैं (इसे w_1 नाम दें) अब एक और बड़ा पत्थर लें और उसे बाल्टी के पानी में डुबाये और पानी के स्तर पर निशान लगाये (इसे w_2 नाम दें) क्या आप दोनों स्थितियों में पानी के स्तरों में अंतर ज्ञात कर सकते हैं? (w_1 और w_2 के बीच में)? (यहां पर ऊपर वर्णित क्रियाकलाप के दो चित्र बनाये)



टिप्पणी



इस गुण का उपयोग करते हुए, एक ठोस वस्तु का आयतन, बेलनाकार जार का इस्तेमाल करके, जिसका आयतन घन सेंटीमीटर (C.C) में व्यक्त किया गया हो, मापा जाता है। इस विधि में मापक इकाई के सापेक्ष बेलनाकार जार में घन सेंटीमीटर के निशान लगाकर उसे पानी से भर देते हैं और पानी के स्तर को लिख कर रख लेते हैं। उसके बाद जिस वस्तु का आयतन ज्ञात करना होता है उसे जार के पानी में पूर्ण रूप से डुबा देते हैं और पानी के स्तर को लिखकर रख लेते हैं। दोनों पानी के स्तरों का अंतर उस वस्तु का आयतन होता है।

दूसरा तरीका यह है कि किसी बर्तन को पानी या किसी और द्रव पदार्थ से पूर्ण रूप से भर लेते हैं और अतिरिक्त बूँद डालने से बर्तन के पानी का बहाव शुरू हो जाता है। अब इस पानी में वस्तु को (जिसका आयतन मापा जाना है) को डुबो देते हैं। और बर्तन से बाहर गिरने वाले पानी की प्रत्येक बूँद को इकट्ठा करते हैं यह विस्थापित पानी की बूँदों का आयतन वस्तु के आयतन के बराबर होता है।

धारिता और आयतन : हमने ठोस वस्तु को पानी में डुबोकर उसका आयतन ज्ञात करने की विधि को सीखा, परन्तु इस विधि का उपयोग द्रव पदार्थों का आयतन ज्ञात करने में नहीं किया जा सकता है। इसके अतिरिक्त द्रव पदार्थों का एक निश्चित आकार भी नहीं होता है। द्रव पदार्थ उस बर्तन का आकार ले लेते हैं जिसमें द्रव पदार्थ को रखा जाता है। एक बर्तन की धारिता द्रव के आयतन को प्रदर्शित करता है, इसी प्रकार रेत, नमक या इसी तरह की अन्य वस्तु का आयतन भी ज्ञात किया जा सकता है। यदि एक बाल्टी को पूर्ण रूप से 20 बोतल (सभी बोतल समान आकार के हैं) पानी से भरा जा सकता है तो बीस बोतल पानी बाल्टी की धारिता है। यदि प्रत्येक पानी के बोतल की धारिता 1 लीटर है तो बाल्टी की धारिता 20 लीटर है।

अधिगम के प्रारंभिक अवस्था में बच्चों को अलग-अलग बर्तनों की अमापक इकाई का उपयोग करके धारिता की माप करने के अवसर प्रदान करना चाहिए। कुछ इसी प्रकार के क्रियाकलाप जिन्हें बच्चे स्कूल के भीतर या बाहर कर सकते हैं नीचे दिया गया है।



- कप का इस्तेमाल करके चाय की केतली या अन्य बर्तनों में पानी भरना।
- एक बोतल के द्वारा बर्तन में पानी भरना।
- एक बाल्टी का उपयोग करके विद्यालय के पीने के पानी की टंकी को भरना।
- एक टिन के डिब्बे में रेत भरकर माप करना
- एक छोटे से टिन के डिब्बे/प्लास्टिक डिब्बे की सहायता से चावल/धान/गेहूँ/अन्य अनाज के दानों की माप करना।

अमापक इकाईयाँ जैसे चम्मच, कप, जग प्लास्टिक मग, टिन आदि को इस्तेमाल करते समय यह बात ध्यान में रखें कि एक विशेष वस्तु की माप केवल एक ही अमानक इकाई के द्वारा करें अर्थात् भिन्न-भिन्न अमापक इकाई का इस्तेमाल न करें। आप अलग-अलग कप का इस्तेमाल करके या एक ही कप का इस्तेमाल करके चावल की माप कर सकते हैं परन्तु दोनों प्रकार के मापों में क्या अंतर है उसे ज्ञात करें। जब बच्चे अमानक इकाईयों की सहायता से आयतन की माप करने में सिद्धहस्त हो जाये तभी आप उन्हें मानक इकाईयों घन सेंटीमीटर (cc) और लीटर की सहायता से आयतन की माप करना सीखा सकते हैं। बच्चों को किराने की दुकान में तेल मापने वाले उपकरण से परिचित करा सकते हैं।

द्रव पदार्थ के आयतन की माप की मानक इकाई लीटर है। एक लीटर 100 घन सेंटीमीटर या 100 सेमी³ के बराबर होता है।

E-6 एक ठोस वस्तु द्वारा विस्थापित पानी की माप के द्वारा आप उस ठोस के आयतन की माप के लिए किस मापक इकाई का उपयोग करेंगे?

E-7 एक टैंक की लम्बाई 3 मी. चौड़ाई 2 मी. और ऊँचाई 1 मीटर है, इसमें कितने लीटर पानी भरा जा सकता है?

7.3.4 भार की माप

बहुत छोटी उम्र से ही बच्चे वस्तुओं के तौलने की विधि से परिचित होते हैं जब वे वस्तुओं को उठाते हैं और उनके हल्केपन या भारीपन को वे महसूस करते हैं। बच्चों को चावल, सब्जी या अन्य घरेलू सामानों को बाट और तराजू की सहायता से तौलने का शायद अनुभव हो। परन्तु प्रारम्भिक अवस्था में बच्चों को तराजू और अमापक इकाईयों जैसे पत्थर, ईंट के टुकड़े, लकड़ी या लोहे के टुकड़े आदि की सहायता से तौलने की विधि से परिचित कराना चाहिए। इस स्तर पर बच्चों को निम्न क्रियाकलापों में संलग्न रहने के लिए उत्साहित करें

- तराजू का मॉडल तैयार करना—एक छड़ी लेकर उसके दोनों सिरों पर एक-एक पलड़ा लटका कर छड़ी के बीच में एक धागा बांधें। जब दोनों पलड़ों पर समान भार की वस्तु रखते हैं और छड़ी के बीच में बंधे धागे की सहायता से तराजू को उठाते हैं तो छड़ी क्षैतिज अवस्था में रहती है।



टिप्पणी

- अमानक इकाईयों से भार का मापन—बच्चों को बनाये हुए तराजू के माडल और अमापक इकाईयों की सहायता से विभिन्न वस्तुओं जैसे रेत, पत्थर, बीज पत्तियां आदि को तौलने के लिए प्रोत्साहित करें। इन क्रियाकलापों के माध्यम से वे तराजू को सही ढंग से इस्तेमाल करने के कौशलों का विकास दो तरीके से करेंगे। पहले वे तराजू के तकनीकी पहलुओं को समझेंगे जैसे तराजू के दोनों पलड़ों पर सही ढंग से मापक इकाई और तौलने वाली वस्तु को रखना सीखेंगे, सही ढंग से तराजू को उठाना सीखेंगे और तराजू के पलड़े पर रखी वस्तु की मात्रा को कम या ज्यादा करके तराजू की बीम को क्षैतिज अवस्था में रखना सीखेंगे। दूसरा तराजू का उपयोग करके वे वस्तुओं को दो, चार, या आठ बराबर भागों में बांट सकते हैं।

जब बच्चे तराजू के माडल और अमानक इकाईयों की सहायता से वस्तुओं को तौलना सीख जायेंगे तब उन्हें मानक इकाईयों और उचित तराजू के माध्यम से वस्तु को तौलने की आवश्यकता महसूस होगी। जैसे-जैसे बच्चे बड़े होते जायेंगे उन्हें विभिन्न प्रकार की तुलाओं जैसे स्प्रिंग बैलेन्स, विद्युत तुला मशीन, और बहुत छोटी वस्तु और बहुत बड़ी वस्तु को तौलने की मशीन से परिचित कराना चाहिए।

वस्तुओं को तौलने के लिए सामान्यतः ग्राम और किलोग्राम मापक इकाईयों का इस्तेमाल किया जाता है। बच्चे, सब्जी और अन्य घरेलू सामानों की तौल के लिए इस्तेमाल किये जाने वाले इकाईयों किलोग्राम, आधा किलोग्राम (500 ग्राम) और एक पाव (250 ग्राम) से परिचित हैं।

7.4 मापन की मिट्रिक पद्धति

मापने के लिए मानक इकाईयों की दो मुख्य पद्धतियां हैं जिनका इस्तेमाल विभिन्न देशों में किया जाता है। ये हैं मिट्रिक पद्धति और ब्रिटिश या इम्पीरियल पद्धति। प्रत्येक पद्धति में दो प्रकार के मापन इकाईयां हैं—आधारभूत इकाई और विगमित इकाई। लम्बाई, द्रव्यमान और समय (इसके साथ ताप, विद्युत, प्रकाश की तीव्रता, पदार्थ की मात्रा) की इकाईयों को आधारभूत इकाईयां कहते हैं। मापन के अन्य क्षेत्र जैसे क्षेत्रफल, आयतन, धारिता और वेग आदि इकाई को आधारभूत इकाईयों के पदों में व्यक्त किया जा सकता है। उदाहरण के लिए क्षेत्रफल की इकाई सेमी.² आयतन की इकाई सेमी.³ या वेग की इकाई को किमी./घंटा के रूप में व्यक्त किया जा सकता है। मिट्रिक पद्धति को C-G-S (सेंटीमीटर-ग्राम-सेकंड) पद्धति या कभी-कभी M-K-S (मीटर-किलोग्राम-सेकंड) पद्धति भी कहा जाता है। इसी प्रकार ब्रिटिश पद्धति को F-P-S (फुट-पाउन्ड-सेकंड) पद्धति कहा जाता है।

मिट्रिक पद्धति को अंतर्राष्ट्रीय स्वीकृति है और इसे इकाई की अंतर्राष्ट्रीय पद्धति भी कहते हैं या SI Unit (SI System, international d'unites फ्रेंच रूप का, संक्षिप्तकरण है) SI में दो वर्गों की इकाईयों का समावेश है जिसे अंतर्राष्ट्रीय स्तर पर परिभाषित और सहमति प्रदान की गयी है। पहले वर्ग में सात आधारभूत SI इकाईयां हैं ये इकाई लम्बाई, द्रव्यमान, समय, ताप, विद्युत आवेश, प्रकाश की तीव्रता और पदार्थ की मात्रा, के लिए हैं। तथा दूसरा वर्ग SI निगमित इकाईयां हैं। इन निगमित इकाईयों को सात आधारभूत इकाईयों के पदों में परिभाषित किया गया



है। अन्य राशियों (जैसे कार्य, बल, शक्ति) को SI निगमित इकाईयों के पदों द्वारा व्यक्त किया जाता है।

इस भाग में हम केवल लम्बाई, धारिता और द्रव्यमान (सामान्यतः भार के रूप में इस्तेमाल किया जाता है) की SI इकाईयों पर चर्चा करेंगे। क्षेत्रफल और आयतन की इकाईयां भी नजदीकी रूप से जुड़ी हैं और लम्बाई की इकाई को, क्षेत्रफल और आयतन की माप को, व्यक्त करने में इस्तेमाल किया जाता है। इसके बारे में हम पहले ही चर्चा कर चुके हैं।

कभी-कभी इन मापों को परंपरागत मापन पद्धति और ब्रिटिश पद्धति की संगत इकाईयों से तुलना करने का प्रयास किया जाता है जैसा कि हमारे देश में मापन के कुछ क्षेत्र में इन पद्धतियों का इस्तेमाल किया जाता है और यह आम आदमी की समझ में भी आता है।

मिट्रिक पद्धति का इतिहास

मिट्रिक पद्धति का विकास फ्रान्स में सोलहवीं और सत्रहवीं शताब्दी में हुआ और Lyons फ्रान्स के St. Paul's चर्च के Vicar Gabriel Mouton मिट्रिक पद्धति के संस्थापक जनक है। उन्होंने 1670 में मापन की दशमलव पद्धति का सुझाव दिया। 1790 में फ्रान्स की क्रांति के व्यग्र समय में फ्रान्स की राष्ट्रीय विधानसभा ने फ्रान्स विज्ञान अकादमी से निवेदन किया कि सभी मापों और सभी भारों के लिए एक अपरिवर्तनीय मापक का निगमन करें। अकादमी ने तुरन्त एक आयोग का गठन किया जिन्होंने एक पद्धति की रचना की जो सरल और वैज्ञानिक थी।

- लम्बाई की इकाई पृथ्वी के परिधि का एक भाग था
- धारिता (आयतन) और द्रव्यमान के मापन के लिए लम्बाई की इकाई से, माप इकाई निगमित की जानी थी। इस प्रकार आधारभूत इकाईयों को आपस में तथा प्रकृति से संबंधित किया।
- प्रत्येक इकाई के छोटे तथा बड़े गुणकों की, आधारभूत इकाईयों को 10 से और इसके घातांक से गुणा करके या भाग करके, रचना की जानी थी।

आयोग ने लम्बाई की इकाई को metre (U.S. में इसे Meter लिखते हैं) नाम दिया। यह नाम ग्रीक शब्द metron से निगमित किया गया है और इसका अर्थ है 'एक माप'। मीटर के निरूपण के लिए स्थूल मापक की रचना की जानी थी ताकि यह उत्तरी ध्रुव से भूमध्य रेखा के बीच की दूरी के one ten-millionth भाग के बराबर हो। यह दूरी अक्षांश रेखा जो फ्रान्स के English channel पर Dunkirk और स्पेन के बार्सिलोना से गुजरती है, के साथ हो।

एक सर्वेक्षण टीम ने दो व्यक्तियों Pierre-francois-Andre mechain और Jean-Baptiste Joseph Delambre के दिशा निर्देशन में उस चाप की माप में, जो फ्रान्स के English channel पर Dunkirk और स्पेन के बार्सिलोना के बीच के अक्षांश रेखा पर बना है, 6 वर्ष व्यतीत किये। इस दूरी के मापन के समय सर्वेक्षणकर्त्ताओं को कई मुसीबतों का



टिप्पणी

सामना करना पड़ा यहां तक कि उन्हें जेल भी जाना पड़ा क्योंकि इन क्षेत्रों के नागरिक और अधिकारी उनकी उस क्षेत्र में उपस्थिति से नाराज थे और वे ये महसूस करते थे कि इनके कार्य व्यर्थ हैं। बाद में पता चला कि Delambre और Mechain ने पृथ्वी की गोलाई को समतलीय रूप में बदलने की प्रक्रिया का उचित विवरण नहीं दिया था। यद्यपि मिट्रिक पद्धति के लिए मीटर एक अपरिवर्तनीय मापक है और इसकी लंबाई में परिवर्तन नहीं हुआ है। यद्यपि मीटर की अधिकारिक परिभाषा इसके मापन की शुद्धता को परिमार्जित करने के लिए कई बार परिवर्तित की जा चुकी है।

इस बीच में वैज्ञानिकों को अन्य इकाईयों का निर्धारण करने का कार्य सौंपा गया जो कि मीटर पर आधारित होना था।

द्रव्यमान की प्रारम्भिक इकाई 'ग्राम' को पानी के महत्तम घनत्व के तापमान पर (लगभग 4°C) पानी के एक घन सेंटीमीटर द्रव्यमान के रूप में परिभाषित किया गया (घन जिसका प्रत्येक किनारा 0.01 मीटर हो) धारिता के लिए litre (U.S में liter लिखते हैं) को एक घन डेसीमीटर (घन का प्रत्येक किनारा 0.1 मीटर) आयतन के रूप में परिभाषित किया गया।

इकाईयों के निर्धारण करने के बाद फ्रान्स में मिट्रिक पद्धति के पक्ष और विपक्ष में कई वर्ष बीते, नेपोलियन ने एक बार इसके उपयोग पर प्रतिबंध लगा दिया था। यद्यपि फ्रान्स की सरकार ने 7 अप्रैल 1795 में मिट्रिक पद्धति को अधिकारिक तौर पर अपना लिया था। एक वैज्ञानिक गोष्ठी का आयोजन 1798 से 1799 तक किया गया (इटली, स्पेन, डेनमार्क, स्वीटजरलैंड, नीदरलैंड के प्रतिनिधियों ने भाग लिया) इसका उद्देश्य था मिट्रिक पद्धति के आधार का प्रमाणीकरण करना और मापकों का प्रारूप डिजाइन करना था। मीटर और किलोग्राम के लिए प्लेटिनम का बना हुआ स्थायी मापक तैयार किया गया। 10 दिसम्बर 1799 को फ्रान्स में इन मापकों को एक अधिनियम पारित करके, लागू किया गया।

यद्यपि पहले मिट्रिक पद्धति को उत्साहपूर्वक स्वीकार नहीं किया गया, फ्रान्स द्वारा इसके उपयोग को 1840 में अनिवार्य बनाये जाने के बाद कई देशों ने इसे धीरे-धीरे अपना प्रारम्भ किया। दुनिया के अधिकतर देशों ने 1950 और 1960 के दशक में मिट्रिक पद्धति को अपना लिया था। लेकिन कुछ देश अभी भी मिट्रिक पद्धति, जिसमें U.S.A. भी शामिल है, को नहीं अपनाया है।


मिट्रिक पद्धति में माप और तौल को भारतीय लोकसभा ने दिसम्बर 1956 में अपनाया, इसके लिए माप और तौल मानक अधिनियम पारित किया गया और यह 1 अक्टूबर 1958 से हमारे देश में लागू है।

मिट्रिक पद्धति में S-मिट्रिक पद्धति में उप-इकाईयों (छोटे-इकाई) को इकाई के भाग के रूप में लेते हैं तथा उच्च-इकाईयों (बड़ी-इकाई) को इकाई के 10 गुना, 100 गुना के रूप में लेते हैं। इस प्रकार का निरूपण परिकलन को सुविधाजनक बनाता है।




टिप्पणी

यह पद्धति निम्न प्रकार से है:



आओ देखें कि मिट्रिक पद्धति की इस संरचना को लम्बाई, धारिता और द्रव्यमान (भार) के इकाईयों को परिभाषित करने में किस प्रकार इस्तेमाल किया गया है।

लम्बाई की माप के लिए इकाई— मिट्रिक पद्धति में लम्बाई की माप की इकाई 'मीटर' है (meter या metre)



इनमें से किलोमीटर, मीटर और सेंटीमीटर का उपयोग लम्बाई की माप करने के लिए किया जाता है और सामान्यतः सभी लोग इसे समझ लेते हैं। यद्यपि हमारे देश में मिट्रिक पद्धति को 1958 में अपना लिया गया था फिर भी लम्बाई की माप की इकाई जैसे इंच (= 2.54 से.मी), फुट (= 12 इंच) और गज (= 3 फुट) का उपयोग अभी भी, लम्बाई के मापन, जैसे भूमि का माप करने, दर्जी द्वारा कपड़े की माप करने में इस्तेमाल किया जाता है।


धारिता की माप के लिए इकाई : यह एक सामान्य अनुभव है कि द्रव पदार्थ का कोई निश्चित आकार नहीं होता है। जिसे पात्र में इसे रखा जाता है यह उसी को आकार धारण कर लेता है। इसलिए द्रव पदार्थ की मात्रा की माप के लिए हम तौल की इकाई या आयतन माप की इकाई का इस्तेमाल करते हैं।

धारिता की माप की इकाई 'लीटर' है (अर्थात आयतन की माप)




टिप्पणी

आयतन-इकाई को 1 लीटर (1000 सेमी.³ के बराबर) के रूप में जाना जाता है। अलग-अलग पात्र अलग-अलग धारिता माप के बने होते हैं।



दूध, पानी और तेल जैसे द्रव पदार्थों को मापने के लिए लीटर का उपयोग किया जाता है।

द्रव्यमान की माप के लिए इकाई : द्रव्यमान या भार की माप के लिए मूल इकाई 'ग्राम' है। अन्य उच्च इकाईयां और उप-इकाईयां निम्न प्रकार से हैं।



इनमें से किलोग्राम, ग्राम, और मिलीग्राम इकाईयों का इस्तेमाल सामान्यतः किया जाता है। द्रव्यमान की इन इकाईयों के अतिरिक्त क्विंटल और मिट्रिक टन इकाईयों का इस्तेमाल भारी पदार्थों की तौल में किया जाता है। 1 क्विंटल = 100 कि.ग्रा. और 1 टन = 1000 kg। अपनी प्रगति की जांच करें।

E-8 मापन की ब्रिटिश पद्धति की अपेक्षा मिट्रिक पद्धति के क्या मुख्य लाभ हैं? वर्णन करें।

E-9 यदि 1 किलोग्राम चावल की कीमत 25 रुपये है तो 5 क्विंटल चावल की कीमत बताइये। यदि चावल की इस मात्रा को 20 कि.ग्रा. वाले छोटे पैकेट में पैक किया जाये तो ऐसे पैकेटों के कितने पैक बनाये जा सकते हैं?



7.5 समय का मापन

समय की माप पृथ्वी के अपने अक्ष पर घूमने और इसके सूर्य के चारों ओर परिक्रमा करने से संबंधित है।

लगातार दो सूर्योदय के बीच के समय को सामान्यतः एक दिन के रूप में जाना जाता है। परन्तु वैज्ञानिक लगातार दो मध्य रात्रियों के बीच के समय को एक दिन के रूप में गणना करते हैं। इस प्रकार एक दिन एक मध्य रात्रि को प्रारम्भ होता है और दूसरे मध्य रात्रि में समाप्त होता है। इस अवधि को एक सूर्य-दिवस के रूप में जाना जाता है।

पृथ्वी द्वारा अपने अक्ष पर एक चक्कर पूरा करने में लिए गये समय को एक सूर्य-दिवस समय कहते हैं

एक पूर्ण चक्कर की, डिग्री-माप पद्धति में माप 360° होता है।

समय-माप और डिग्री-माप (दोनों घूर्णन से संबंधित हैं) के बीच में सामंजस्य स्थापित करने के लिए 360 के उप-गुणकों के आधार पर इकाई-विभाजन किया गया।

इस प्रकार एक सूर्य-दिवस की अवधि को 24 बराबर भागों में विभाजित किया गया और प्रत्येक भाग को एक घंटे के रूप में जाना जाता है। 1 घंटा = 60 मिनट और 1 मिनट को 60 सेकंड के बराबर माना गया है।

इस प्रकार

$$1 \text{ सूर्य-दिवस} = 24 \text{ घंटे}$$

$$1 \text{ घंटा} = 60 \text{ मिनट}$$

$$1 \text{ मिनट} = 60 \text{ सेकंड}$$

सूर्य वर्ष : पृथ्वी सूर्य की एक परिक्रमा करने में जितना समय लेता है उसे एक सूर्य वर्ष कहते हैं।

एक सूर्य वर्ष और एक सूर्य दिवस में संबंध 1 सूर्य वर्ष = 365 दिन 5 घंटे, 48 मिनट 47 सेकंड

$$1 \text{ सूर्य वर्ष} = 365\frac{1}{4} \text{ दिन}$$

एक कैलेन्डर वर्ष में 365 दिन होते हैं

इस प्रकार प्रत्येक वर्ष 6 घंटे की कमी होती है अर्थात् $\frac{1}{4}$ दिन अतः वर्षों में 1 दिन की कम हो जाता है, इसे पूरा करने के लिए प्रत्येक 4 वर्ष में, एक वर्ष में 366 दिन रखा जाता है और उस वर्ष को लीप वर्ष कहते हैं।

जो वर्ष 4 से पूर्ण रूप से विभाजित हो जाता है वह लीप वर्ष होता है। और उस वर्ष फरवरी में 28 दिन के बजाय 29 दिन होते हैं। इस प्रकार एक कैलेंडर में जनवरी, मार्च, मई, जुलाई,



टिप्पणी

अगस्त, अक्टूबर और दिसम्बर प्रत्येक मास में 31 दिन होते हैं। मास अप्रैल, जून, सितम्बर और नवम्बर में 30 दिन होते हैं और फरवरी में 28 दिन (लीप वर्ष में 29 दिन) होते हैं। बच्चे कैलेंडर मासों के दिनों की संख्या को विभिन्न तरीके से आसानी से याद कर सकते हैं। इनको गानों के रूप में याद करना एक मनोरंजक तरीका है।

महीनों के गीत

सितंबर, अप्रैल, जून, नवम्बर

के होते हैं दिन तीस

फरवरी के होते हैं दिन अट्ठाईस

पर लीप वर्ष में होते हैं दिन उनतीस

बाकी सब महीनों के होते हैं दिन इकतीस

अपवाद : ऐसे वर्ष अंक जिनमें इकाई और दहाई के स्थान पर '0' (शून्य) हो वह 4 से विभाजित तो है परन्तु वे लीप वर्ष नहीं होते हैं। परन्तु इनमें से ऐसे वर्ष जो 400 के गुणक हैं वे लीप वर्ष होते हैं।

इस प्रकार 2000 लीप वर्ष है परन्तु 1900, 1800, 2200, 2300 आदि लीप वर्ष नहीं हैं।

घड़ी में समय : दो प्रकार की घड़ी होती हैं जिसके द्वारा समय का निर्धारण किया जाता है।

ये घड़ी हैं— 12 घंटा-घड़ी और 24 घंटा-घड़ी। सामान्यतः हम 12 घंटा-घड़ी का इस्तेमाल करते हैं। इस प्रकार की घड़ी में डायल पर 1 से 12 तक घंटों के निशान बने होते हैं। घंटे की सुई 12 घंटे में एक चक्कर पूरा करती है और मिनट की सुई 1 मिनट में एक चक्कर पूरा करता है।

मध्य रात्रि और दोपहर को 12 से निरूपित किया जाता है। हम कहते हैं 12 मध्य रात्रि या 12 दोपहर 12 मध्यरात्रि और 12 दोपहर के मध्य की अवधि को AM के रूप में चिन्हित करते हैं, जैसे सुबह 5 बजे को 5 am या 6.30 am या 8 am और 12 बजे दोपहर से 12 बजे मध्यरात्रि के बीच की अवधि को PM से चिन्हित करते हैं। जैसे दोपहर 4 pm या शाम को 7 pm

- 24 घंटे वाली घड़ी का इस्तेमाल रेलवे और वायुयान में किया जाता है।

मध्यरात्रि को 24 घंटा से निरूपित किया जाता है तथा उसके बाद के घंटों को 1 घंटा, 2 घंटा, 3 घंटा... और इसी प्रकार अगले मध्यरात्रि तक गणना करते हैं इसमें am और pm के इस्तेमाल करने की आवश्यकता नहीं होती है। इस पद्धति में घड़ी के डायल पर 1 से 24 तक संख्यांक लिखे होते हैं और घंटे की सुई 24 घंटे में घड़ी के डायल पर एक चक्कर पूरा करता है।

समय की समझ : बच्चा कैलेंडर या घड़ी को पढ़ना सीखे उससे पहले उनमें समय की समझ का विकास करना जरूरी है अर्थात् भूत, वर्तमान और भविष्य की समझ। जब बच्चे 6 वर्ष की उम्र में पहली बार स्कूल आते हैं तो उनमें काफी हद तक समय की समझ का विकास हो चुका



होता है। वे बात कर सकते हैं कि कल क्या हुआ? अभी क्या कर रहे हो? कल क्या करोगे? बीते हुए कल, आज और आने वाले कल के विचार के साथ बच्चों से बातचीत प्रारम्भ करके आप उन्हें पिछले महीने या पिछले वर्ष या कुछ वर्ष पूर्व के घटनाओं को क्रम से व्यवस्थित करके उनमें समय की समझ विकसित करें। इसी प्रकार उनके साथ ऐसे कार्यक्रमों की सूची बना सकते हैं जिसे आप बच्चों के साथ मिलकर आने वाले कल, अगले सप्ताह या अगले माह पूरा करेंगे। इन सबके लिए आप बच्चों से औपचारिक और अनौपचारिक रूप से विभिन्न समयावधि में घटित घटनाओं के बारे में बात करें और प्रश्न करें।

कुछ इस प्रकार के प्रश्न निम्न प्रकार से हैं—

- आज कौन सा दिन है?
- कल कौन सा दिन था? या कल कौन सा दिन होगा?
- आज कौनसा बच्चा आपकी कक्षा में अनुपस्थित है?
- कल कौन अनुपस्थित था?
- कल आपकी कक्षा में गणित कौन से पीरियड में पढ़ाया जायेगा?
- कौन बड़ा है आप या आपका दोस्त?

समय से संबंधित जितनी अधिक बातें आप बच्चों के साथ करेंगे उतनी ही उनकी समय की समझ तेज होगी। इन बातों के अतिरिक्त बच्चों को ऐसी स्थितियां उपलब्ध कराये जिनमें वे बीते हुए दिनों की 2 या 3 घटनाओं को क्रम से व्यवस्थित करे या आने वाले दिनों में होने वाले कार्यक्रम को व्यवस्थित करने को कहें। दूसरों शब्दों में समय रेखा पर घटनाओं को व्यवस्थित करने का प्रयास बच्चे करते हैं। जब वे सफलतापूर्वक घटनाओं को व्यवस्थित कर लेते हैं तब आप उन्हें घड़ी और समय की गणना करने से परिचय करायें।

क्षण और समयावधि :

समय की रिकार्डिंग आपकी जरूरत के ऊपर निर्भर करती है आप घटनाओं की किस समयावधि की रिकार्डिंग करना चाहते हैं?

उदाहरण के लिए निम्नांकित 3 स्थितियों का अध्ययन करें।

1. भारत को आजाद हुए कितने वर्ष बीत गये हैं?
2. आपके दो मित्रों सीमा और स्नेहा की आयु में कितना अंतर है।
3. कक्षाकक्ष में गणित की परीक्षा में प्रश्नों के पूरे उत्तर देने में रोहित को कितना समय लगा? पहले प्रश्न में यह जानना जरूरी है कि भारत किस वर्ष में स्वतंत्र हुआ (1947 A.D.) और वर्तमान वर्ष (2011 AD) इन दोनों के बीच अंतर की गणना आपको करना है। आप 2011 में से 1947 को घटाकर आप वांछित उत्तर प्राप्त कर सकते हैं।



टिप्पणी

दूसरी स्थिति में आपको अपने मित्रों की जन्मतिथि दिनांक, मास और वर्षों में जानकारी होना आवश्यक है। यह पहले प्रश्न से थोड़ा ज्यादा कठिन है।

मान लो कि दोनों मित्रों की जन्मतिथि इस प्रकार से है।

सीमा 18 अक्टूबर 1999 में पैदा हुई तथा स्नेहा 12 सितंबर 2000 को पैदा हुई। आप दोनों की आयु में अंतर को दो प्रकार से गणना कर सकते हैं। (i) एक निश्चित तिथि को माना। अप्रैल 2012 को) उनकी वर्तमान आयु की गणना करें और दोनों की वर्तमान आयु के बीच अंतर ज्ञात करें। (ii) उनकी जन्मतिथि के बीच के अंतर की गणना करें जो उनकी किसी भी क्षण में आयु के बराबर होगी।

दोनों की आयु में अंतर की गणना करने के लिए हम दूसरी विधि का उपयोग करते हैं।

इसके लिए दोनों के जन्मतिथि को दिन, महीने और वर्ष को निम्नांकित तरीके से लिखेंगे।

	वर्ष	मास	दिन
स्नेहा	2000	09	12
सीमा	1999	10	18
	00	10	24

आपने मास और दिनों के अंतर को किस प्रकार ज्ञात किया, उसकी व्याख्या कर सकते हैं। इस स्थिति में 12 दिन 18 दिन से कम है अतः मास अंक (09) से 1 मास (30 दिन) उधार लिया और इसको दिन में जोड़ा $(30+12=42)$ दिन फिर इसमें से 18 दिन कम किये $(42-18)=24$ दिन। फिर से 8 मास, 10 मास से कम है और 8 में से 10 घटा नहीं सकते अतः 1 वर्ष उधार लिया $(=12)$ मास और उसे 08 मास में जोड़ा $(12+8) = 20$ मास फिर उसमें से 10 मास घटाया तो $(20-10) = 10$ मास प्राप्त किया। इस प्रकार हमने दोनों की जन्मतिथि के बीच के अंतर की गणना की और इसके आधार पर हम कह सकते हैं कि सीमा स्नेहा से 10 महीने और 24 दिन बड़ी है।

संक्षेप में विद्यार्थियों में समय मापन के कौशल विकसित करने के लिए आपको कई प्रकार के क्रियाकलापों की योजना बनाने की आवश्यकता है जिनमें सही ढंग से घड़ी से समय की माप करना, समय को am और pm में बताना, तथा दो घटनाओं के बीच के समयांतर की गणना करना।

अपनी प्रगति की जांच करें

E-10 रमा कालेज के हॉस्टल के लिए 11.11.1911 की सुबह को घर से चली और 12.12.2012 की रात्रि को वापस घर पहुंची। रमा घर से कितनों दिनों के लिए बाहर रही?

E-11 निम्नांकित वर्षों में से लीप वर्षों की पहचान करें

1536, 1600, 1682, 1700, 1820, 1980, 2000, 2006, 2012



E-12 10 जनवरी 2008 को विद्यालय भवन की मरम्मत का कार्य शुरू हुआ तथा लगातार 65 दिनों तक मरम्मत कार्य चला। किस दिन मरम्मत का कार्य समाप्त हुआ?

7.6 सारांश

- मापन वस्तु के कुछ विशेष पहलुओं को मात्रात्मक रूप में प्रदर्शित करना है जिसे उसी प्रकार के समान वस्तु के विशेष पहलुओं की तुलना करके प्राप्त किया जाता है।
- लम्बाई एकविमीय है, जबकि क्षेत्रफल और आयतन क्रमशः द्विविमीय और त्रिविमीय वस्तुओं से संबंध रखते हैं।
- अमानक इकाईयाँ जैसे शरीर के अंग, स्थानीय उपलब्ध पदार्थ से मापन करना उतना शुद्ध नहीं होता है जितना कि मानक इकाईयों के साथ मापन करने से शुद्ध परिणाम प्राप्त होता है परन्तु नौसिखियों के लिए अ-मानक इकाईयाँ अर्थपूर्ण और लाभप्रद होती हैं क्योंकि इनसे वे मापन इकाई की अवधारणा को तथा मापन की विधियों को समझने में परिपक्व होते हैं।
- बच्चों को मापक इकाईयों द्वारा लम्बाई, आयतन, क्षेत्रफल धारिता और द्रव्यमान की मापन विधि से परिचित कराने से पहले आप उन्हें वस्तुओं की विशेषताओं को मापने की विधि से परिचित कराएँ। जब बच्चे मानक इकाईयों का उपयोग करना सीखते हैं तो आप उन्हें अ-मानक इकाईयों द्वारा वस्तुओं के मापन के अनुभवों को भी उपयोग करने के लिए प्रोत्साहित करें।
- प्रत्येक बच्चे को विद्यालय में मानक इकाईयों द्वारा, अर्थात् मिट्रिक पद्धति द्वारा मापन, लम्बाई, क्षेत्रफल, आयतन धारिता और भार के मापन कौशल अर्जित करने के लिए उपयुक्त अवसर प्रदान करना चाहिए। उन्हें इकाईयों, उप-इकाईयों, उच्च इकाईयों द्वारा मापन करने के लिए आवश्यक कौशल विकसित करने के लिए भी प्रोत्साहित करना चाहिए।
- मिट्रिक पद्धति को मापन के लिए अंतर्राष्ट्रीय मानक (SI) के रूप में स्वीकार किया गया है इसमें सात मूल इकाईयों को लम्बाई, द्रव्यमान, समय, तापमान, विद्युत आवेश, प्रकाश की तीव्रता, और पदार्थ की मात्रा मापन के लिए शामिल किया गया है।
- समय को सूर्य वर्ष, सूर्य मास, दिन, घंटा, मिनट और सेकंड के पदों में मापा जाता है।
- बच्चों को घटनाओं के समय रिकार्ड करने के लिए और घटनाओं के बीच की समयावधि की गणना करने के लिए आवश्यक कौशल विकसित करने के लिए अवसर प्रदान करना चाहिए।

7.7 आपकी प्रगति की जांच के लिए आदर्श उत्तर

E-1 कोई तीन अंतरों का वर्णन करें



टिप्पणी

- E-2 ये सभी सही हैं, पूरी दुनिया में एकरूप हैं और वैज्ञानिक मापन में इनका उपयोग किया जाता है
- E-3 उदाहरण का वर्णन करें
- E-4 अमानक इकाइयों से बच्चे परिचित होते हैं अतः उनके लिए अर्थपूर्ण है और बच्चे उन्हें आसानी से व्यवस्थित कर लेते हैं इससे उन्हें मानक इकाइयों को समझने में सहायता मिलती है।
- E-5 (A) 8 से.मी.² (B) 9 सेमी.² (C) 24 सेमी.²
- E-6 घन सेंटीमीटर (लीटर में नहीं क्योंकि यह धारिता मापन की इकाई है या द्रव मापन की इकाई है)
- E-7 6000 लीटर
- E-8 मिट्रिक पद्धति में उच्च इकाइयों और उपइकाइयों को मापन की मूल इकाई के 10 के गुणकों या उपविभाजन में व्यक्त किया जाता है।
- E-9 12500.00 रुपये, 25 पैकों में
- E-10 398 दिन
- E-11 1536, 1600, 1820, 2000 और 2012
- E-12 14 मार्च 2008

7.8 संदर्भ ग्रंथ/कुछ उपयोगी पुस्तकें

IGNOU (2008) प्राथमिक कक्षाओं में गणित शिक्षण (vol: 5): मापन नई दिल्ली IGNOU
NCERT पाठ्यपुस्तक कक्षा IV, V, VI, VII

7.9 अन्त्य-इकाई अभ्यास

1. 'तुलना करने की विधि' विभिन्न वस्तुओं के मापन करने के लिए एक माध्यम है। वर्णन करें
2. मापन के मापक और अमानक इकाइयों की उपयोगिता और प्रकृति की तुलना उपयुक्त उदाहरण के साथ करें।
3. लम्बाई, द्रव्यमान और समय की मिट्रिक इकाइयों को SI मूल इकाइयाँ और अन्य इकाइयों जैसे क्षेत्रफल, आयतन, धारिता और पदार्थ की मात्रा को, निगमित इकाइयाँ क्यों समझा जाता है?



टिप्पणी

इकाई 8 : आँकड़ों का प्रबंधन

संरचना

- 8.1 प्रस्तावना
- 8.2 अधिगम उद्देश्य
- 8.3 आँकड़ों का संग्रह तथा निरूपण
 - 8.3.1 आँकड़ों का संग्रह
 - 8.3.2 आँकड़ों का सारणीबद्ध निरूपण
- 8.4 आँकड़ों का सचित्र चित्रण
 - 8.4.1 चित्रात्मक (सचित्र)
 - 8.4.2 दंडालेख
 - 8.4.3 आयत चित्र
 - 8.4.4 पाई (वृत्त) चार्ट
- 8.5 आँकड़ों का विश्लेषण
 - 8.5.1 केन्द्रीय प्रवृत्ति के माप
 - 8.5.1.1 माध्य
 - 8.5.1.2 माध्यक
 - 8.5.1.3 बहुलक
 - 8.5.2 विचरण के माप
- 8.6 सारांश
- 8.7 आपकी प्रगति की जांच के लिए आदर्श उत्तर
- 8.8 संदर्भ ग्रंथ/कुछ उपयोगी पुस्तकें
- 8.9 अन्त्य-इकाई अभ्यास

8.1 प्रस्तावना

आप जानते हैं कि विकास के क्रियाकलापों की योजना बनाने के लिए कई दृष्टिकोणों, जैसे भूमि, राजस्व, कृषि उत्पाद, मानव शक्ति, आदि, की जानकारी अथवा आँकड़े नियमित अंतरालों



टिप्पणी

पर संग्रहित किये जाते हैं तथा विभिन्न स्तरों पर उनके अभिलेख रखे जाते हैं। अपने दैनिक जीवन में भी आपने देखा होगा कि संख्याओं, आकृतियों, नामों आदि से संबंधित कई प्रकार के आँकड़ों का संग्रह तथा उपयोग किया जाता है। सभी विकासशील क्रियाकलापों, जिनमें विद्यालयी शिक्षा भी सम्मिलित है, के प्रबंधन में आँकड़ों का संग्रह करना, उनकी व्यवस्था करना तथा उन आँकड़ों से निष्कर्ष निकालना तथा विभिन्न समस्याओं के सुलझाने में उनका उपयोग करना ये सभी नियमित विशिष्ट स्थान रखते हैं। प्रायः बच्चे भी ऐसे क्रियाकलापों में व्यस्त रहते हैं जिनमें आँकड़ों को संभालने के मौलिक ज्ञान की आवश्यकता होती है। वे स्वयं भी अपने खेलों तथा क्रियाकलापों के माध्यम से आँकड़ों की उत्पत्ति करते हैं। इस प्रकार बच्चों की सहायता के लिए हमें कुछ ऐसे कौशलों की आवश्यकता है जो आँकड़ों को संभालने में लाभप्रद हों।

इस इकाई में हम प्रारंभिक कक्षाओं के लिए वांछित आँकड़ों को संभालने के परिचय में निहित मूल अवधारणाओं के विषय में चर्चा करेंगे।

इस इकाई को पूरा करने में आपको लगभग 07 (सात) अध्ययन घंटों की आवश्यकता होगी।

8.2 अधिगम उद्देश्य

इस इकाई के अध्ययन के पश्चात आप इस योग्य हो सकेंगे कि

- आँकड़ों को संग्रहित करने तथा वर्गीकृत करने का विवरण दे सकें।
- आँकड़ों को तालिकाओं तथा ग्राफों में निरूपित कर सकें।
- आँकड़ों के विभिन्न प्रकार के ग्राफ जैसे चित्रालेख, दंडालेख, आयत चित्र तथा पाई चार्ट तैयार कर सकें।
- आँकड़ों के निरूपण से निष्कर्ष निकाल सकें।

8.3 आँकड़ों का संग्रह एवं निरूपण

हमारे दैनिक जीवन में हमें अपनी विभिन्न आवश्यकताओं को पूरा करने के लिए जानकारी संग्रहित करनी पड़ती है। जब आपको अपना मासिक वेतन मिलता है, तो आपको अपने मासिक व्यय की योजना बनाने की आवश्यकता होती है। प्रायः आप व्यय के विभिन्न मदों, जैसे दैनिक उपयोगी वस्तुओं की खरीदारी, बिजली के बिलों का भुगतान, वस्त्रों की खरीदारी, बच्चों का शिक्षा-शुल्क, दवाइयों पर व्यय तथा यात्रा व्यय की सूची तैयार करते हैं। इन वस्तुओं के अनुमानित व्यय तैयार करने के लिए आप प्रायः अंतिम कुछ महीनों में इन पर किये गए व्यय को देखते हैं। संक्षेप में, आप पिछले महीनों के विभिन्न मदों पर किये गए व्यय की जानकारी चालू मास के लिए योजना बनाने हेतु संग्रहित करते हैं।

एक शिक्षक के रूप में आप कई आँकड़ों की कुछ जानकारी का दैनिक, साप्ताहिक, मासिक,



त्रैमासिक, वार्षिक आधार पर संग्रह कर रहे हैं जैसे किसी शैक्षिक वर्ष में प्रत्येक कक्षा में भर्ती किये गए बच्चों की संख्या, प्रत्येक कक्षा में लड़के, लड़कियों की संख्या, प्रत्येक कक्षा में अनुसूचित जाति तथा जनजाति के बच्चों की संख्या, प्रतिदिन उपस्थित बच्चों की संख्या, एक मास के कार्य-दिवसों की संख्या, वेतनों पर मासिक व्यय, इत्यादि। ये सभी जानकारियां संख्याओं में व्यक्त की जाती हैं। वांछित जानकारी के संख्यात्मक वर्णन को 'आंकड़े' कहा जाता है। अतएव, 'आंकड़े' संख्याओं का एक संग्रह है जिसे कुछ लाभप्रद जानकारी के लिए प्राप्त किया जाता है।



क्रियाकलाप 1

ऐसी जानकारियों की एक सूची तैयार कीजिए जिन के संग्रह की आपको अपने विद्यालय में दैनिक तथा वार्षिक रूप में आवश्यकता होती है।

.....

.....

.....

आंकड़ें विभिन्न स्रोतों से प्रत्यक्ष तथा अप्रत्यक्ष रूप से संग्रहित किये जा सकते हैं। संग्रहित आंकड़ों को सुव्यवस्थित रूप में लगाना होता है जिससे उनके आगे के प्रयोगों में सुविधा हो। हमें आंकड़ों का संग्रह करना, उन्हें सारणीबद्ध करना तथा उन्हें चित्रीय रूप में रखना सीखना है। आंकड़ों के संग्रह, क्रमबद्ध लगाने तथा प्रस्तुतीकरण से हमें अपने अनुभवों को संगठित करने तथा उनसे निष्कर्ष निकालने में सहायता मिलती है।

8.3.1 आंकड़ों का संग्रह

आंकड़े ऐसी जानकारी है जो किसी संबंधित परिणाम निकालने के उद्देश्य से एक क्रमबद्ध तरीके से संग्रहित किये जाते हैं। आइए आंकड़ों के संग्रह के स्रोतों पर चर्चा करें। निम्नलिखित उदाहरणों पर विचार कीजिए।

उदाहरण 1 : कक्षा VII के विद्यार्थी किसी पिकनिक के लिए तैयारी कर रहे हैं। कक्षा-अध्यापक ने उनसे सेव, सन्तरा, केला तथा आमरुद में से अपनी पसंद के फल के विषय में पूछा। अध्यापक ने व्यक्तिगत रूप से छात्रों से पूछकर एक सूची तैयार की जिससे अध्यापक को छात्रों की पसंद के अनुसार फलों को बांटने में सहायता मिलेगी।

यहां पर आंकड़ों को सीधे उद्गम (स्रोत) से अर्थात् विद्यार्थियों से संग्रहित किया गया है। यह एक ऐसा उदाहरण है जिसमें आंकड़े उनके प्रारंभिक स्रोत से संग्रहित किये गए हैं।

उदाहरण 2 : मान लीजिए कि हम किसी कस्बे/गांव में विभिन्न आय-वर्गों में व्यक्तियों की संख्या जानना चाहते हैं।



टिप्पणी

यहां आय-वर्गों के विषय में जानकारी के स्रोत नगर पालिका/पंचायत के कार्यालय में प्राप्त अभिलेख (जनगणना रिपोर्ट) हैं। यह जानकारी का स्रोत प्रत्यक्ष (सीधा) नहीं है। इस प्रकार, आंकड़े, जिन्हें अप्रत्यक्ष रूप अर्थात् ऐसे जानकारी रखने वाले अभिलेखों, जिन्होंने वह जानकारी किसी अन्य उद्देश्य के लिए संग्रहित की थी, से संग्रहित किया जाए, **गौण आंकड़े** कहे जाते हैं। विभिन्न स्रोतों से संग्रहित आंकड़े, जिन्हें किसी भी ढंग से व्यवस्थित अथवा संगठित न किया गया हो, **यथा प्राप्त आंकड़े** कहा जाता है।

उदाहरण 3 : किसी मैचों की जांच-श्रेणी की विभिन्न पारियों में तेंदुलकर द्वारा बनाए गए रन हैं : 16, 56, 25, 8, 3, 33, 23, 107।

यहां रनों को किसी रूप में संगठित नहीं किया गया है और इसीलिए यह यथा प्राप्त आंकड़ों का एक उदाहरण है।

जब किसी पहलू के आधार पर आंकड़ों को वर्गों में व्यवस्थित किया जाता है, तो उसे विवरण (बंटन) कहते हैं। जानकारी के विभिन्न पहलूओं जैसे अंक, आयु, ऊंचाई, आय, आदि को बताने वाली संख्याएं बंटन के प्राप्तांक कहे जाते हैं। **यथा प्राप्त आंकड़ों** को संग्रह के उपरान्त संगठित किया जाता है।

8.3.2 आंकड़ों का सारणीबद्ध निरूपण

यदि यथा प्राप्त आंकड़े अंकों के रूप में हैं, तो हम उन्हें आरोही अथवा अवरोही क्रम में व्यवस्थित करते हैं। तब इन्हें व्यवस्थित आंकड़े कहा जाता है।

उदाहरण 4 : यथा प्राप्त आंकड़े : किसी इकाई-टेस्ट (पूर्णांक-25) में 12 विद्यार्थियों द्वारा प्राप्त किये गए अंक हैं।

16, 7, 23, 10, 18, 9, 21, 20, 12, 17, 16, 21

व्यवस्थित आंकड़े : 7, 9, 10, 12, 16, 16, 17, 18, 20, 21, 21, 23 (आरोही क्रम में व्यवस्थित)



क्रियाकलाप 2

(1) उपर्युक्त आंकड़ों को अवरोही क्रम में लगाइए।

.....

.....

.....

(2) 88, 25, 16, 43, 7, 70, 16, 34, 61, 52, 97 को आरोही तथा अवरोही क्रमों में लगाइए।

.....

.....

.....

नोट : समान अंकों को क्रमानुसार साथ-साथ रखा जाता है।



जब आँकड़ों की एक बहुत बड़ी संख्या को व्यवस्थित रूप में रखा गया हो, तो उनसे निष्कर्ष निकाल पाना कठिन होता है। अतः हमें अंकों को विभिन्न तरीकों में व्यवस्थित करना जिससे बंटन का सही चित्रण स्पष्ट हो तथा निष्कर्ष निकालना सरलतर हो। आइए निम्नलिखित उदाहरण पर विचार करें।

उदाहरण 5 : एस्मा ने अपनी कक्षा के विद्यार्थियों के जूतों के साइज के लिए आँकड़े संग्रहित किए जो नीचे दिए गए हैं।

5	4	7	5	6	7	6	5	6	6
4	5	6	8	7	4	6	5	6	4
5	7	6	7	5	6	6	4	8	7

एस्मा ने मिलान-चिन्हों का प्रयोग करके निम्नलिखित सारणी तैयार की।

सारणी 8.1 : जूतों के साइज

जूतों के साइज	मिलान चिन्ह	विद्यार्थियों की संख्या (f)
4		5
5		7
6		10
7		6
8		2
	योग	30

अब सारणी से निष्कर्ष निकालना सरलतर होगा।

क्या आप जानते हैं?

- दंड-चिन्ह, जो किसी अंक के घटित होने की संख्या को निरूपित करता है, को मिलान-चिन्ह कहा जाता है।
- किसी विशेष अंक अथवा अंक-समूह के घटित होने की संख्या को (अंक अथवा अंक समूह की) बारंबारता (f) कहा जाता है।
- उपर्युक्त उदाहरण अवर्गीकृत बारंबारता बंटन का उदाहरण है।



टिप्पणी

क्रियाकलाप

- निम्नलिखित आँकड़ों का संग्रह कीजिए तथा एक बारंबारता बंटन सारणी बनाइए :

(a) किसी कक्षा में विद्यार्थियों की आयु

(b) किसी कक्षा के विद्यार्थियों की ऊँचाई

.....

.....

.....

आइए, यथा प्राप्त आँकड़ों को व्यवस्थित करने के एक अन्य प्रकार का अवलोकन करें।

उदाहरण 6 : गणित के एक टेस्ट में कक्षा VI के 40 विद्यार्थियों द्वारा प्राप्त अंक हैं :

8, 48, 55, 52, 78, 42, 93, 85, 7, 37, 94, 66, 72, 73, 66, 91, 52, 78, 85, 9, 68, 81, 64, 60, 75, 84, 78, 10, 63, 21, 14, 30, 19, 25, 93, 33, 15, 29, 25, 13

आरोही क्रम में लगाने पर अंकों पर बंटन (व्यवस्थित रूप में) हो जाता है :

7, 8, 9, 10, 13, 14, 15, 19, 21, 25, 25, 29, 30, 33, 37, 42, 48, 52, 52, 55, 60, 63, 64, 66, 66, 68, 72, 73, 75, 78, 78, 78, 81, 84, 85, 85, 91, 93, 93, 94.

अंकों की बहुत बड़ी संख्या को इस ढंग से व्यवस्थित करने पर किसी प्रवणता के अवलोकन में बहुत अधिक सहायता नहीं मिलती। इसी प्रकार इन अंकों को एक अवर्गीकृत बारंबारता बंटन में लगाने पर भी हमें कोई खास फायदा नहीं होगा।

आइए इन अंकों को व्यवस्थित करने का एक अन्य ढंग सोचें।

इस व्यवस्था में, हम अंकों को उनकी अपनी बारंबारता के साथ व्यक्तिगत रूप से रखने के स्थान पर उनके ग्रुप (अथवा थैलियाँ) बनाते हैं तथा इस बंटन के अंकों को उन ग्रुपों में रखते हैं। उदाहरण के लिए मान लीजिए 10 अंकों 10, 11, 12, 13, 14, 15, 16, 17, 18 तथा 19 का एक ग्रुप है अथवा छोटे रूप में हम ग्रुप का निरूपण 10-19 के रूप में कर सकते हैं जिसे वर्ग अंतराल (व.अ.) पुकारा जाता है। इस वर्ग अंतराल का साइज अथवा इसकी लंबाई अर्थात् वर्ग अंतराल को बनाने वाले क्रमागत अंकों की संख्या 10 है।

हमारे बंटन के कितने अंक इस वर्ग अंतराल के अंतर्गत आते हैं? बंटन के केवल 5 अंक अर्थात् 10, 13, 14, 15 तथा 19 वर्ग-अंतराल 10-19 में हैं। बंटन के अंकों को व्यवस्थित करने की प्रक्रिया नीचे दी गयी है :

इस बंटन में, अंकों का परिवार न्यूनतम 7 से अधिकतम 94 तक है।



बंटन में अंकों का परिवार अथवा केवल परिसर = अधिकतम अंक-न्यूनतम अंक
= $94 - 7 = 87$

परिसर वर्ग अंतरालों की लंबाई तथा उनकी संख्या का निर्णय करने में हमारी सहायता करता है।

यदि हम वर्ग अंतराल की लंबाई 10 लें, तो वर्ग अंतरालों की संख्या 10 होगी।

सारणी-8.2 वर्गीकृत बारंबारता बंटन

वर्ग अंतराल (व.अ.)	मिलान-चिन्ह	बारंबारता (f)
0-9		03
10-19	 	05
20-29		04
30-39		03
40-49		02
50-59		03
60-69	 	06
70-79	 	06
80-89		04
90-99		04
योग (N)		40

यह वर्गीकृत बारंबारता बंटन का एक उदाहरण है। जैसा ऊपर स्पष्ट किया गया है, यहां वर्ग अंतराल का साइज (लम्बाई) 10 है। उदाहरण के लिए, आइए कोई वर्ग अंतराल, मान लीजिए 60-69 लें।

वर्ग अंतराल की ऊपरी तथा निचली सीमाएं क्रमशः 69 तथा 60 हैं।

वर्ग अंतराल का साइज = $69 - 60 + 1 = 10$

आप देख सकते हैं कि एक वर्गीकृत बारंबारता बंटन में सभी वर्ग अंतरालों के साइज समान होते हैं।

कभी-कभी वर्ग अंतराल नीचे दिये गए ढंग से निरूपित किये जाते हैं :



टिप्पणी

आँकड़ों को संभालना

0-9 के स्थान पर	0-10
10-19 के स्थान पर	10-20
20-29 के स्थान पर	20-30
30-39 के स्थान पर	30-40, इत्यादि

इस प्रकार की व्यवस्था में प्रत्येक वर्ग अंतराल की ऊपरी सीमा को सूचित करने वाला अंक उस वर्ग अंतराल में सम्मिलित नहीं है।

इसके अतिरिक्त, इस दशा में वर्ग अंतराल का साइज वर्ग अंतराल की ऊपरी तथा निचली सीमाओं के अंतर के बराबर होता है। उदाहरणार्थ वर्ग अंतराल का साइज = $40-30=10$

क्रियाकलाप 4

- अपने विद्यालय की कक्षा VII के विद्यार्थियों के भार मापिए। उनके भारों का एक उपयुक्त वर्गीकृत बारंबारता बंटन तैयार कीजिए।

.....

.....

.....

8.4 आँकड़ों का सचित्र चित्रण

आप जानते हैं कि चित्र प्रायः दृष्टि-लुभावन, समझने में अधिक आसान तथा प्रेक्षक के मस्तिष्क पर गहरी छाप छोड़ने वाले होते हैं। अतः संख्यात्मक आँकड़ों को चित्रीय। ग्राफिक रूप में प्रस्तुत करने के लिए भिन्न-भिन्न विधियाँ विकसित की गयी हैं। इस खण्ड में हम ऐसे चार निरूपणों अर्थात् चित्रालेख, दंडालेख, आयतचित्र तथा पाई चार्ट पर चर्चा करेंगे।

8.4.1 चित्रालेख

संख्यात्मक आँकड़ों को निर्दिष्ट करने के लिए हम चित्र प्रतीकों का उपयोग कर सकते हैं। इन चित्रा लेखों का तात्कालिक दृष्टि-संघात होता है। आइए नीचे दिए गए संख्यात्मक आँकड़ों को एक चित्रालेख द्वारा प्रस्तुत करें।

उदाहरण 7 : किसी विद्यालय की विभिन्न कक्षाओं में अध्ययनरत बालिकाओं की संख्या नीचे दी गयी है।



सारणी 8.3 विद्यालय में बालिकाओं की संख्या

कक्षा	I	II	III	IV	V
बालिकाओं की संख्या	25	20	30	10	15

टिप्पणी

उपर्युक्त आंकड़ों को नीचे चित्रालेख द्वारा प्रस्तुत किया गया है।

कक्षाएँ	बालिका विद्यार्थियों की संख्या
V	  
IV	 
III	     
II	   
I	    
आकृति  5 बालिकाओं को निरूपित करती है।	

आकृति 8.1 विद्यालय में बालिका विद्यार्थियों की संख्या का चित्रा लेख

चित्रालेख बंटन के विषय में दृष्टि को प्रभावित करते हैं।

नोट : (i) चित्रालेख प्रायः मैगजीनों, समाचार पत्रों में प्रयोग किये जाते हैं।

(ii) चित्रालेख बनाना अधिक समय लेता है।

चित्रालेख बनाना : कभी-कभी एक चित्रालेख में, एक प्रतीक एक अथवा अधिक वस्तुओं को निरूपित करने के लिए प्रयुक्त किया जाता है तथा उसका खींचना (बनाना) कठिन हो सकता है। ऐसी स्थितियों में सरल प्रतीकों का प्रयोग किया जा सकता है। उदाहरणार्थ, यदि  5 विद्यार्थियों को निरूपित करता है, तो  4 विद्यार्थियों,  3 विद्यार्थियों,  दो विद्यार्थियों तथा  एक विद्यार्थी को निरूपित करता है।

इस प्रकार से निरूपण का कार्य सरलतर होगा।



टिप्पणी

क्रियाकलाप 5

- समाचार पत्रों अथवा मैगजीनों से 2-3 चित्रालेखों को संग्रहित कीजिए तथा अपनी कक्षा में उन्हें प्रदर्शित कीजिए।
- अपने विद्यालय की विभिन्न कक्षाओं में किसी दिन अनुपस्थित रहने वाले छात्रों का चित्र खींचिए।


.....

.....

.....

8.4.2 दंडालेख

कभी-कभी चित्रालेख खींचना कठिन तथा अधिक समय लेने वाला होता है। आइए, संख्यात्मक आँकड़ों को चाक्षुष निरूपण का कोई अन्य ढंग सोचें। उदाहरण-7 में आँकड़ों के लिए नीचे दिया गया दंडालेख प्रदर्शित किया जा सकता है।



आकृति 8.2 : विद्यालय में कक्षा-वार लड़कियों की संख्या

आइए, उपर्युक्त ग्राफ को ध्यान से देखें। आप निम्नलिखित प्रेक्षण कर सकते हैं :

- एक समान चौड़ाई वाले दंड उर्ध्वाधर खींचे गए हैं।
- साथ-साथ वाले दंड युग्मों के बीच के खाली स्थान एक समान चौड़ाई वाले हैं।
- प्रत्येक दंड की लम्बाई दी गयी संख्या को निरूपित करती है।

आँकड़ों को निरूपित करने की ऐसी आकृति को **दंडालेख** अथवा **दंडारेख** कहा जाता है।



क्या आप जानते हैं?

- अक्षों के बदलकर दंडों को क्षेत्रीय रूप में भी खींचा जा सकता है।
- सभी दंडों का एक समान रंग अथवा एक समान छायांकन होगा

किसी दंडा लेख को खींचने के चरण

- चरण 1 : एक क्षेत्रीय तथा एक उर्ध्वाधर रेखा खींचिए।
- चरण 2 : क्षेत्रीय रेखा पर अंक (स्कोर) रखिए जिनपर प्रत्येक मद को निरूपित करने वाले दंड खींचे जाने हैं।
- चरण 3 : उर्ध्वाधर रेखा पर मदों की संख्या निरूपित करने वाले संख्यांक (एक उपयुक्त पैमाना लेकर) लिखिए।
- चरण 4 : मदों को निरूपित करने के लिए समान चौड़ाई वाले दंडों का उपयोग कीजिए।
- चरण 5 : समान मद को निरूपित करने वाले दंडों को एक समान ढंग से छायांकित कीजिए।

क्रियाकलाप 6

एक सप्ताह में आपके विद्यालय के अनुपस्थित विद्यार्थियों की संख्या नीचे दी गयी है। इन आंकड़ों के लिए एक दंडालेख तैयार कीजिए।

दिन	रविवार	सोमवार	मंगलवार	बुधवार	गुरुवार	शुक्रवार	शनिवार
अनुपस्थितियों की संख्या	25	7	16	11	9	18	20

बहु दंड आरेख

कभी-कभी दो या अधिक प्रकार के आंकड़े उनमें परस्पर तुलना करने के लिए दिये गए होते हैं। आइए निम्नलिखित उदाहरण पर विचार करें जिसमें एक विद्यार्थी का कक्षा VII में पढ़ाये जाने वाले भिन्न-भिन्न विषयों में अर्द्धवार्षिक तथा वार्षिक परीक्षाओं में प्रदर्शन दिया गया है। ग्रॉफ दोनों परीक्षाओं में विषयों में विद्यार्थी के प्रदर्शन के बदलाव को दिखाएगा।

उदाहरण 8

सारणी 8.4 : विभिन्न विषयों में अंक


विषय परीक्षा	आ. भा. भाषा	अंग्रेजी	गणित	विज्ञान	सामाजिक अध्ययन
अर्द्धवार्षिक	61	65	90	70	58
वार्षिक	68	72	80	57	76



टिप्पणी

आंकड़ों को संभालना

आंकड़ों के दंडा लेख में प्रत्येक विषय के लिए दो दंड हैं। दोनों परीक्षाओं में अंतर दिखाने के लिए हम प्रत्येक विषय के अंतर्गत दो दंडों के लिए भिन्न रंग अथवा भिन्न छायांकन का प्रयोग करते हैं।



आकृति 8.7 : अर्द्धवार्षिक तथा वार्षिक परीक्षाओं में अंक

नोट : इस ऑलेख को बनाने के लिए आप ग्रॉफ पेपर का उपयोग भी कर सकते हैं।

8.4.3 आयत चित्र

यदि आंकड़े एक वर्गीकृत बारंबारता बंटन के रूप में हैं जहां वर्गों की बारंबारताएं निरंतरता के साथ दी गयी हैं तो दो क्रमवार दंडों के बीच में खाली स्थान रखने का कोई औचित्य नहीं है। अतः दंडों को लगातार खींचा जाता है। इस प्रकार के ग्रॉफ को आयत चित्र कहते हैं। आइए निम्नलिखित उदाहरण पर विचार करें।

उदाहरण 9 : कक्षा V के विद्यार्थियों के गणित में किसी इकाई परीक्षा के अंकों के बारंबारता बंटन के उपयोग से एक आयतचित्र बनाया गया है।

सारणी 8.5 : कक्षा V के गणित टेस्ट के अंकों का विभाजन


अंकों के वर्ग अंतराल	0-5	5-10	10-15	15-20	20-25
विद्यार्थियों की संख्या	5	7	10	12	6

दिये गए आंकड़ों के लिए आयत चित्र नीचे दिया गया है



टिप्पणी

कक्षा-V के गणित टेस्ट के अंक



आकृति 8.4 : गणित टेस्ट के अंकों का आयत चित्र

नोट : आयत चित्र को ग्रॉफ पेपर पर भी बनाया जा सकता है।

8.4.4 पाई-चार्ट

हम अवर्गीकृत आँकड़ों को निरूपित करने के लिए भी पाई-चार्ट बना सकते हैं।

एक पाई-चार्ट में एक वृत्त आँकड़ों की सम्पूर्णाता को निरूपित करता है। आँकड़ों के प्रत्येक भाग को एक त्रिज्य-खंड द्वारा प्रदर्शित किया जाता है। प्रत्येक त्रिज्य-खंड के लिए हमें केंद्रीय कोण

ज्ञात करना होता है जो निम्नलिखित संबंध द्वारा परिकलित होता है : $\theta = \frac{f}{N} \times 360^\circ$,

जहाँ f = भाग की बारंबारता तथा N = बारंबारताओं का योग

उदाहरण 10 : आइए नीचे दिए गए उदाहरण के लिए पाई-चार्ट बनायें।

सारणी 8.6 मिताली के परिवार का विभिन्न मदों पर मासिक व्यय प्रदर्शित करती है।

सारणी 8.6 (मासिक व्यय)

व्यय के मद	व्यय (सौ रुपयों में)
मकान किराया	21
शिक्षा	36
परिवहन	06
भोजन	42
मिश्रित	12
योग	120



टिप्पणी

ऑंकड़ों को संभालना


हमें दिये हुए ऑंकड़ों को निरूपित करने के लिए पाई-चार्ट तैयार करना है। अतः हमें प्रत्येक मद का त्रिज्यखंड कोण परिकलित करना है। आइए, इस संबंध को प्रदर्शित करने वाली नीचे दी गयी सारणी की रचना करें।

सारणी 8.7 (मासिक व्यय)

व्यय के मद	व्यय (सौ रुपयों में)	केंद्रीय कोण
मकान किराया	21	$\frac{360}{120} \times 21 = 63^\circ$
बिजली	03	$\frac{360}{120} \times 03 = 9^\circ$
शिक्षा	36	$\frac{360}{120} \times 36 = 108^\circ$
परिवहन	06	$\frac{360}{120} \times 06 = 18^\circ$
भोजन	42	$\frac{360}{120} \times 42 = 126^\circ$
मिश्रित	12	$\frac{360}{120} \times 12 = 36^\circ$

उपर्युक्त आंकड़ों का पाई चार्ट नीचे दिया गया है।

मासिक व्यय प्रदर्शित करने वाला पाई चार्ट



आकृति 8.5 मासिक व्यय प्रदर्शित करने वाला पाई चार्ट



एक पाई चार्ट बनाने के लिए चरण :

चरण 1 : प्रत्येक त्रिज्यखंड का केंद्रीय कोण परिकलित कीजिए।

चरण 2 : उपयुक्त त्रिज्या लेकर एक वृत्त खींचिए।

चरण 3 : केंद्रीय कोण प्रदर्शित करने वाली त्रिज्याएं या तो दक्षिणावर्त अथवा वामावर्त रूप में खींचिए।

चरण 4 : त्रिज्य खंडों को अलग-अलग रूप में छायांकित कीजिए (रंग भरिए)

आगे बढ़ने से पहले निम्नलिखित के लिए उत्तर देने का प्रयास कीजिए।

E1 पांच गांवों में पशुओं की कुल संख्या नीचे दी गयी है :

नरहरिपुर	पुरुनाकोट	पातला	सनामुण्डा	कान्ति मिली
80	100	60	120	50

10 पशुओं के लिए प्रतीक के उपयोग से इन पशुओं के लिए एक चित्रालेख तैयार कीजिए।

E2 एक सप्ताह में किसी दुकान दार द्वारा बेची गयी पुस्तकों की संख्या नीचे प्रदर्शित की गयी है :

दिन	रविवार	सोमवार	मंगलवार	बुधवार	गुरुवार	शुक्रवार	शनिवार
पुस्तकों की संख्या	60	40	35	50	25	70	30

उपयुक्त पैमाना लेकर एक दंडालेख बनाइए।

E3 धनकनाल कस्बे (नगर) में विभिन्न आयु-वर्गों में व्यक्तियों की संख्या नीचे दी गयी है:

आयु-वर्ग	1-15	15-30	30-45	45-60	60-75	75 से अधिक
व्यक्तियों की संख्या (हजार में)	24	30	42	36	18	12

उपर्युक्त जानकारी को निरूपित करने के लिए एक आयतचित्र बनाइए।

E4 नीचे दी गयी सारणी किसी विशेष दिन विभिन्न वाहनों के द्वारा विद्यालय पहुंचने वाले विद्यार्थियों की संख्या को प्रदर्शित करती है। इसके लिए एक पाई-चार्ट बनाइए।

वाहन के प्रकार	स्कूल बस	साइकिल	मोटर साइकिल/स्कूटर	कार	अन्य
विद्यार्थियों की संख्या	160	80	60	20	40



8.4 आंकड़ों का विश्लेषण

हमने संग्रहित आंकड़ों का विभिन्न विधियों से अभिलेख करना तथा उन आंकड़ों को चित्रीय तथा ग्राफिक रूप में प्रदर्शित करना सीखा है। आंकड़ों के चाक्षुष निरूपण के अतिरिक्त क्या हम आंकड़ों का अन्य कोई विश्लेषण कर सकते हैं जिससे उनके बंटन की प्रवणता (प्रवृत्ति) समझ में आ सके?

यदि आप अब तक चर्चा किये गए किसी भी बारंबारता बंटन (अवर्गीकृत अथवा वर्गीकृत का गहन अध्ययन करें, तो बंटन के दो लक्षण आप देख सकेंगे :

- अंक अथवा प्रेक्षण आपको एक विशिष्ट मान, जो बंटन के मध्य के अधिक समीप हो, के इर्द-गिर्द घूमते दिखाई देंगे। आंकड़ों के बंटन के इस लक्षण को इसकी केंद्रीय प्रवृत्ति कहा जाता है। केंद्रीय प्रवृत्ति की एक माप से तात्पर्य उस माध्यमिक मान से है जो पूरे आंकड़ों, जिनसे वह संबंधित है, का प्रतिनिधि है।
- आंकड़ों के बंटन की प्रवृत्ति के अध्ययन में केवल केंद्रीय प्रवृत्ति की माप का जानना ही पर्याप्त नहीं है। केंद्रीय मान के अतिरिक्त, हमें प्रेक्षणों के केंद्रीय मान के इर्द-गिर्द फैलाव का प्रवृत्ति को भी जानना है। नीचे प्रदर्शित दो बंटनों को देखिए :

(a) 10, 11, 12, 13, 14, 15, 16

(b) 5, 9, 10, 13, 19, 17, 18

दोनों बंटनों में केंद्रीय मान 13 है। किन्तु, बंटन (a) में बंटन (b) की तुलना में अंक केंद्रीय मान 13 के अधिक समीप जमा हुए हैं। यह इस बात को दिखाने के लिए बहुत सरल उदाहरण है कि बंटन के पूर्ण विश्लेषण के लिए हमारे लिए यह जानना भी आवश्यक है कि अंकों का केंद्रीय मान के इर्द-गिर्द फैलाव अथवा विचरण कितना है। आंकड़ों के फैलाव अथवा विचरण की प्रवृत्ति के विचरण अथवा परिक्षेपण कहा जाता है। आंकड़ों के विचरण अथवा परिक्षेपण की माप से तात्पर्य यह निर्धारित करना है कि प्रेक्षण व्यक्तिगत रूप से केंद्रीय मान के कितने समीप फैले हुए हैं।

इस खंड में हम केंद्रीय प्रवृत्ति के कुछ मापकों तथा परिक्षेपण के विषय में चर्चा करेंगे।

8.5.1 केंद्रीय प्रवृत्ति के मापक

केंद्रीय प्रवृत्ति एक सांख्यिकीय मापन है जो पूरे बंटन के लिए एक प्रतिनिधि मान (अंक) की पहचान कराता है। पद 'केंद्रीय प्रवृत्ति' का शाब्दिक अर्थ वह अंक है जहां सभी अंक केंद्रित होते हैं। केंद्रीय प्रवृत्ति का लक्ष्य उस एकाकी अंक का पता लगाना है जो कि पूरे समूह का सर्वाधिक प्रतिरूपी अथवा प्रतिनिधि है। इस खंड में हम तीन प्रमुख केंद्रीय प्रवृत्ति के मापकों के विषय में चर्चा करेंगे। ये हैं : (i) गणितीय माध्य (ii) माध्यक तथा (iii) बहुलक

आइए अब इन तीन मापकों को ज्ञात करने की विधियों पर चर्चा करें।



टिप्पणी

8.5.1.1 गणितीय माध्य

केंद्रीय प्रवृत्ति का सबसे सामान्य मापक गणितीय माध्य अथवा केवल माध्य। इसे सामान्यतः औसत भी कहते हैं।

- (a) अवर्गीकृत आँकड़ों का माध्य : कुछ दिये गये प्रेक्षणों $(x_1, x_2, x_3, \dots, x_n)$ के माध्य को निम्नलिखित रूप में परिभाषित किया जाता है :

$$\bar{X} = \frac{x_1 + x_2 + x_3 + \dots + x_n}{n} = \frac{\sum x}{n} \quad (\Sigma \text{ संकलन के लिए प्रयुक्त होने वाला प्रतीक है।})$$

$$\text{माध्य} = \frac{\text{प्रेक्षणों (अंकों) का योग}}{\text{प्रेक्षणों (अंकों) की संख्या}}$$

उदाहरण 11 : किसी एक-दिवसीय क्रिकेट श्रृंखला में धोनी ने 33, 17, 60, 25 तथा 45 रन बनाए। उसका रनों का माध्य स्कोर परिकलित कीजिए।

$$\text{कुल रन (रनों का योग)} = 33 + 17 + 60 + 25 + 45 = 180$$

$$\text{मैचों की संख्या} = 5$$

$$\text{अतः माध्य स्कोर} = \frac{\text{कुल रन}}{\text{मैचों की संख्या}} = \frac{180}{5} = 36$$

इस प्रकार प्रति मैच माध्य रन 36 हैं।



क्रियाकलाप 7

- एक विशेष सप्ताह में अपने अध्ययन के घंटों का माध्य परिकलित कीजिए
- एक सप्ताह में अपने सोने के घंटों का माध्य ज्ञात कीजिए।

.....

.....

.....

- (b) अवर्गीकृत बारंबारता बंटन का माध्य

आइए निम्नलिखित उदाहरण पर विचार करें।



टिप्पणी

उदाहरण 12 : किसी महीने में रणजीत की दैनिक मजदूरी नीचे दी गयी सारणी में प्रदर्शित की गयी है :

दैनिक मजदूरी (रुपयों में)	120	130	140	145	150
दिनों की संख्या	5	4	7	6	8

माध्य दैनिक मजदूरी परिकलित करने के लिए, हमें नीचे दी गयी सारणी तैयार करनी है।

सारणी 8.8 एक मास की दैनिक मजदूरी

दैनिक मजदूरी (रुपयों में) (x)	दिनों की संख्या (बारंबारता = f)	fx
120	5	600
130	4	520
140	7	980
145	6	870
150	8	1200
	$\Sigma f = 30$	$\Sigma fx = 4170$

$$\text{अतः माध्य} = \frac{\text{मजदूरियों का योग}}{\text{दिनों की संख्या}} = \frac{\Sigma fx}{\Sigma f} = \frac{4170}{30} = 139$$

रणजीत की माध्य दैनिक मजदूरी ₹ 139.00 है।



क्रियाकलाप 8 :

अंकों के निम्नलिखित बंटन का माध्य परिकलित कीजिए :

प्राप्त अंक	15	17	20	22	24	25
विद्यार्थियों की संख्या	3	5	9	4	7	2

(c) **वर्गीकृत बारंबारता बंटन का माध्य :** एक वर्गीकृत बारंबारता बंटन की स्थिति में, प्रत्येक ग्रुप (वर्ग) को एक एकमात्र संख्या वर्ग अंतराल के मध्य बिंदु (वर्ग चिन्ह) से बदल दिया जाता है। यदि 1_1 तथा 1_2 वर्ग अंतराल की क्रमशः निचली तथा ऊपरी सीमाएं हों, तो वर्ग अंतराल का मध्य बिंदु है।



उदाहरण 13 : आइए, अब निम्नलिखित बंटन का माध्य परिकलित करें।

सारणी 8.9 वर्गीकृत बारंबारता बंटन

अंक (वर्ग अंतराल)	बारंबारता (f)	मध्य बिंदु (x)	$f \times x$
0-10	5	5	25
10-20	6	15	90
20-30	12	25	300
30-40	8	35	280
40-50	10	45	450
50-60	6	55	330
60-70	6	65	390
$\Sigma f = 50$			$\Sigma fx = 1865$

टिप्पणी

$$\text{अतः माध्य} = \frac{\Sigma fx}{\Sigma f} = \frac{1865}{50} = 37.3$$

नोट : वर्गों को मध्य बिंदुओं से बदलने पर, वर्गीकृत बंटन अवर्गीकृत बंटन में परिवर्तित हो जाता है, तथा वर्गों के मध्य बिंदु अंकों का स्थान ले लेते हैं।



क्रियाकलाप 9 : निम्नलिखित बंटन का माध्य परिकलित कीजिए :

वर्ग अंतराल	0-10	10-20	20-30	30-40	40-50	50-60
बारंबारता	8	12	15	9	11	5

E5 प्रथम दस प्राकृत संख्याओं का माध्य क्या है?

क्या आप जानते हैं?

- एक सामान्य बंटन, जिसमें कोई असाधारण दूरतम अंक न हों, में माध्य सर्वाधिक विश्वसनीय केंद्रीय प्रवृत्ति का मापक होता है।



टिप्पणी

- माध्य गुण में प्रत्येक अंक के साइज से प्रभावित होता है। यदि एक अंक में c इकाइयों की वृद्धि (या कमी) हो जाय, तो माध्य में की वृद्धि (या कमी) हो जाती है।
- यदि एक समूह, जिसका माध्य $\bar{x}$ है के प्रत्येक अंक में एक अचर c जोड़ दिया जाए, तो परिणामी अंकों का मध्य $\bar{x} + c$ हो जाएगा। (आप एक छोटा बंटन लेकर माध्य के इस गुण को सत्यापित कर सकते हैं।) आप प्रमाणित कीजिए कि यदि प्रत्येक अंक को अचर c से गुणा किया जाए, तो माध्य के साथ क्या घटित होगा।

8.5.1.12 माध्यक

आंकड़ों को आरोही अथवा अवरोही क्रम में व्यवस्थित करने पर प्राप्त मध्य मान को माध्यक कहा जाता है। इस प्रकार माध्यक से तात्पर्य उस मान से है जो आंकड़ों के मध्य में स्थित होता है ताकि आधे प्रेक्षण उसके ऊपर तथा आधे नीचे हों। दूसरे शब्दों में, माध्यक बंटन को दो बराबर आधों में विभक्त करता है।

(a) अवर्गीकृत आंकड़ों का माध्यक

दिये गये आंकड़ों को उनके परिमाण के आधार पर आरोही अथवा अवरोही क्रम में व्यवस्थित करने के उपरान्त मध्य प्रेक्षण के मान को आंकड़ों का माध्यक कहा जाता है।

एक अवर्गीकृत आंकड़ों का माध्यक ज्ञात करने की विधि :

अंकों को आरोही अथवा अवरोही क्रम में व्यवस्थित कीजिए। मान लीजिए कि प्रेक्षणों की कुल संख्या n है।

स्थिति (1) जब n विषम है।

$$\text{माध्यक} = \frac{1}{2}(n+1) \text{ वें प्रेक्षण का मान}$$

स्थिति (2) जब n सम है, तो दो मध्य बिंदु प्राप्त होंगे।

$$\text{माध्यक} = \frac{1}{2} \left[\frac{n}{2} \text{ वाँ प्रेक्षण} + \left(\frac{n}{2} + 1 \right) \text{ वाँ प्रेक्षण} \right]$$

आइए, निम्नलिखित उदाहरणों का अध्ययन करें।

उदाहरण 14 : किसी विद्यालय में 10 शिक्षकों की आयु (वर्षों में) 37, 34, 52, 45, 50, 41, 31, 40, 36 तथा 55 हैं। उन की माध्यक आयु ज्ञात कीजिए।

आयुओं को आरोही क्रम में लगाने पर हमें प्राप्त होता है

31, 34, 36, 37, 40, 41, 45, 50, 52, 55



यहां $n = 10$ जो सम है।

अतः बंटन के मध्य में अंक 40 तथा 41 हैं।

$\therefore$ माध्यक = 40 तथा 41 का मध्य

$$= \frac{1}{2} (40+41) = \frac{1}{2} \times 81 = 40.5$$

अतएव शिक्षकों की माध्यक आयु 40.5 वर्ष है।

उदाहरण 15 : किसी एक दिवसीय क्रिकेट मैच में भारतीय टीम द्वारा बनाये गए रन हैं : 95, 40, 2, 55, 10, 38, 33, 22, 0, 18, 8; माध्यक रन ज्ञान कीजिए।

रनों को अवरोही क्रम में लगाने पर हमें प्राप्त होता है :

95, 55, 40, 38, 33, 22, 18, 10, 8, 2, 0

यहां $n = 11$, जो विषम है।

अतः माध्यक रन $= \frac{1}{2} (11+1)$ वें प्रेक्षण का मान

= 6वें प्रेक्षण का मान

= 22

अतएव माध्यक रन 22 हैं।

(b) अवर्गीकृत बारंबारता बंटन का माध्यक

किसी अवर्गीकृत बारंबारता बंटन का माध्यम ज्ञात करने के चरण हैं :

चरण 1 : अंकों को आरोही या अवरोही क्रम में व्यवस्थित कीजिए।

चरण 2 : संचयी बारंबारता ज्ञान कीजिए जो प्रारंभ से संबंधित अंक तक की बारंबारताओं का योग होता है।

चरण 3 : बारंबारताओं का योग N ज्ञात कीजिए।

यदि N विषम है, तो माध्यक $= \left(\frac{N}{2} \right)$ वें अंक का साइज

आइए, नीचे दिये गए उदाहरण को ध्यान पूर्वक देखें।



टिप्पणी

उदाहरण 16 : नीचे दिये गए बंटन का माध्यक ज्ञात कीजिए :

हम संचयी बारंबारता सारणी बनाते हैं

प्राप्तांक (x)	विद्यार्थियों की संख्या (f)	संचयी बारंबारता
15	6	6
17	5	$6 + 5 = 11$
18	10	$11 + 10 = 21^*$
20	8	$21 + 8 = 29$
22	7	$29 + 7 = 36$
25	3	$36 + 3 = 39$
$N = \sum f = 39$		

* 20वां स्थान

प्राप्तांक	17	20	15	12	18	25
विद्यार्थियों की संख्या (f)	5	8	6	7	10	3

अतः माध्यक का स्थान $\frac{39+1}{2}$ वां अर्थात् 20वां अथवा 20वां है। इसका अर्थ है कि मध्य-बिंदु बंटन के 20वें स्थान पर पड़ता है। इस उदाहरण में अंक 18 12 से 21 तक के सभी स्थानों को घेरे हुए है अर्थात् वह अंक जो 12वें, 13वें, 14वें, ..., 21वें स्थानों में से प्रत्येक के लिए है, 18 है। अतएव अंकों का माध्यक = माध्यक के स्थान वाला अंक = 18

(c) वर्गीकृत बारंबारता बंटन का माध्यक

कक्षा VII के विद्यार्थियों द्वारा गणित में प्राप्त किये गए अंकों के नीचे दिये गए बंटन पर विचार कीजिए:

सारणी 8.11 वर्गीकृत आँकड़ों के लिए माध्यक

प्राप्तांकों के वर्ग अंतराल	विद्यार्थियों की संख्या (f)	संचयी बारंबारता
30-39	1	1
40-49	3	4
50-59	8	12
60-69	15	27
70-79	10	37
80-89	9	46
90-99	4	50
$N = 50$		



किसी वर्गीकृत बारंबारता बंटन के लिए, माध्यक निम्नलिखित सूत्र के प्रयोग से परिकलित किया जाता है :

$$\text{माध्यक} = L_m + \frac{\frac{N}{2} - F}{f_m} \times i$$

जहाँ, L_m = उस वर्ग अंतराल की ठीक निचली सीमा जिसमें माध्यक स्थित होता है।

N = अंकों (प्रेक्षणों) का योग

F = L_m से नीचे वाली बारंबारताओं का योग

f_m = जिस वर्ग अंतराल में माध्यक स्थित होता है, उसकी बारंबारता

i = वर्ग अंतराल की लंबाई (का साइज)

उपर्युक्त उदाहरण में,

N = विद्यार्थियों की कुल संख्या = 50

अतः माध्यक 25वें तथा 26वें स्थानों के बीच स्थित है अर्थात् वर्ग अंतराल 60-69 में है।

यहाँ, L_m = वर्ग अंतराल 60-69 की ठीक निचली सीमा = 59.5

f = 12, f_m = 15 तथा i = 10

$$\begin{aligned} \therefore \text{माध्यक} &= 59.5 + \frac{\frac{50}{2} - 12}{15} \times 10 \\ &= 59.5 + 8.67 = 68.17 \end{aligned}$$

वर्गीकृत बंटन में माध्यक परिकलित करने के लिए चरण :

1. संचयी बारंबारता परिकलित कीजिए तथा उस वर्ग अंतराल का पता लगाइए जिसमें माध्यक स्थित है।
2. जिस वर्ग अंतराल में माध्यक स्थित है, उसकी ठीक (सही) निचली सीमा (L_m) निर्धारित कीजिए।
3. संचयी बारंबारताओं के परिकलन से, जिस वर्ग अंतराल में माध्यक स्थित है उसकी सही निचली सीमा से नीचे वाली बारंबारताओं का योग (F) ज्ञात कीजिए।
4. अंतर $\frac{N}{2} - F$ ज्ञात कीजिए, जिस वर्ग अंतराल में माध्यक स्थित है, उसके अंकों की बारंबारता से इस अंतर को भाग दीजिए तथा परिणाम को वर्ग अंतराल की लंबाई से गुणा कीजिए।
5. माध्यक प्राप्त करने के लिए चरण 4 के परिणाम को ठीक निचली सीमा L_m में जोड़िए।



टिप्पणी

आगे बढ़ने से पहले निम्नलिखित दो अवस्थाओं में माध्यक ज्ञात कीजिए :

E6 प्रथम 8 विषम प्राकृत संख्याओं का माध्यक ज्ञात कीजिए।

E7 निम्नलिखित आँकड़ों के लिए माध्यक भार ज्ञात कीजिए :

भार (किग्रा में)	40	42	45	46	48	50	52
विद्यार्थियों की संख्या	8	5	6	9	7	4	2

क्या आप जानते हैं?

- माध्यक वह अंक है जो प्रेक्षणों को आरोही अथवा अवरोही क्रम में लगाने पर बंटन के ठीक बीच में स्थित होता है।
- माध्यक एक स्थान धारक प्रेक्षण है और इसी कारण से किसी दूरतम अंक से यह प्रभावित नहीं होता। यदि आप दूरतम अंकों में वृद्धि अथवा कमी करें, तो माध्यक नहीं बदलता।
- यदि बंटन में अत्यधिक छोटे और/अथवा बड़े अंक हों जिनसे माध्य पर प्रभाव पड़ता हो, उस स्थिति में माध्यक को प्राथमिकता दी जाती है।
- यदि केंद्रीय प्रवृत्ति के शीघ्र अनुमान की आवश्यकता हो, तो माध्यक का उपयोग किया जाता है।

8.5.1.3 बहुलक

माध्य तथा माध्यक के अतिरिक्त केंद्रीय प्रवृत्ति का एक अन्य मापक भी है जिसे बहुलक कहा जाता है। आँकड़ों से संबंधित विभिन्न आवश्यकताओं के लिए केंद्रीय प्रवृत्ति के इस मापक का उपयोग किया जाता है। अब, नीचे दिये गए उदाहरण को देखिए।

उदाहरण 17 : जूतों के विभिन्न साइजों की मासिक मांग का पता करने के लिए एक दुकानदार ने अपनी बिक्री के विवरण रखे। एक मास का विवरण नीचे दिया गया है।

साइज	5	6	7	8	9	10	योग
बेचे गए जूतों के जोड़े	20	51	70	35	10	6	192

$$\text{बेचे गए जूतों का माध्य} = \frac{\text{कुल बेचे गये जूते}}{\text{विभिन्न साइजों की संख्या}} = \frac{192}{6} = 32$$

क्या दुकानदार प्रत्येक साइज वाले 32 जूतों के जोड़े प्राप्त करे? यदि वह ऐसा करता है, तो क्या वह ग्राहकों के सबसे बड़े ग्रुप की मांग को पूरा कर सकेगा?



विवरण देखने पर दुकानदार 6, 7 तथा 8 साइज वाले जूते अधिक लेने का निर्णय करता है। जूतों का साइज, जिसके सर्वाधिक ग्राहक हैं, 7 है।

ध्यान दीजिए कि दुकानदार जूतों के उस साइज को देख रहा है जिस की बिक्री सबसे अधिक है। यह आंकड़ों के लिए एक अन्य प्रतिनिधि मान है। इस प्रतिनिधि मान को आंकड़ों का बहुलक कहा जाता है। इस प्रकार अंकों के एक समूह का बहुलक कह अंक है जो सबसे अधिक बार आता है।

बहुलक : बहुलक वह अंक (स्कोर) है जो बंटन में सबसे अधिक बार आता है।

आइए, कुछ और उदाहरणों पर चर्चा करें।

उदाहरण 18 : भारत के क्रिकेट के खिलाड़ियों की आयु नीचे दी गयी है। उनकी बहुलक आयु ज्ञात कीजिए।

29, 38, 19, 24, 34, 29, 24, 38, 23, 28, 24, 25, 21, 26, 24

एक समान आयुओं को साथ-साथ रखते हुए आयुओं को व्यवस्थित करने पर हम प्राप्त करते हैं।

19, 21, 23, 24, 24, 24, 25, 26, 28, 29, 29, 34, 38, 38

इन आंकड़ों का बहुलक 24 है क्योंकि अन्य प्रेक्षणों की तुलना में अधिक बार आता है।

उदाहरण 19 : निम्नलिखित आंकड़ों का बहुलक ज्ञात कीजिए :

प्राप्त किये गए अंक	10	12	13	15	18	19	20
विद्यार्थियों की संख्या	3	4	5	2	5	2	1

अंकों के बहुलक अर्थात् सर्वाधिक बारंबारता वाले अंक 13 तथा 18 हैं।

नोट : एक बंटन में बहु बहुलक अर्थात् एक से अधिक बहुलक हो सकते हैं। यदि प्रेक्षणों की संख्या बड़ी है, तो हम एक अवर्गीकृत बारंबारता बंटन सारणी मिलान-चिन्हों के प्रयोग से बना सकते हैं। उसके बाद हम बंटन का माध्य, माध्यक तथा बहुलक ज्ञात कर सकते हैं।

क्या आप जानते हैं?

- एक पूर्ण सममित बंटन में बहुलक का लगभग मान परिकलित करने के लिए सूत्र है :

$$\text{बहुलक} = 3 \times \text{माध्यक} - 2 \times \text{माध्य}$$

- जब हम यह जानना चाहते हैं कि सर्वाधिक प्रतिरूपी स्थिति कौन सी है, तो हम बहुलक का उपयोग करते हैं।



टिप्पणी

- बहुलक केंद्रीय प्रवृत्ति का सबसे अधिक अस्थायी मापक है।
- बहुलक बंटन का एक अंक (प्रेक्षण) होता है, बारंबारता नहीं।

8.5.2 विचरण के मापक

विचरण अथवा परिक्षेपण के मापक दो प्रकार के होते हैं—दूरी मापक तथा औसत विचलन के मापक।

दूरी मापक : दूरी मापक आँकड़ों में विचरण का चुनिंदा मापों के बीच की दूरी के पदों में वर्णन करते हैं। यहां हम दो ऐसे मापक—परिसर तथा अंतर्चतुर्थक परिसर पर चर्चा करेंगे।

परिसर : परिकलन तथा समझ दोनों ही विचारों से परिसर विचरण का सरलतम मापक है। यह आँकड़ों में सबसे बड़े तथा सबसे छोटे प्रेक्षणों का अंतर होता है।

उदाहरण के लिए अंकों 2, 5, 6, 4, 12, 10, 9 तथा 8 का परिसर $12-2=10$ है।

इसी प्रकार -2, 0, 3, 7 तथा 9 का परिसर $9-(-2)=11$ है।

इस प्रकार के परिसर को 'अनन्य परिसर' कहा जाता है। किंतु जब हम अधिकतम अंक की ठीक ऊपरी सीमा तथा न्यूनतम अंक की ठीक निचली सीमा के बीच के अंतर से परिसर निर्धारित करते हैं तो उसे 'सम्मिलित परिसर' कहते हैं।

ऊपर के उदाहरण में अधिकतम अंक 12 की ठीक ऊपरी सीमा 12.5 है तथा न्यूनतम अंक 2 की ठीक निचली सीमा 1.5 है। (सामाजिक विज्ञान में प्रत्येक प्रेक्षण स्थिर तथा नियत नहीं है। अपितु इसे अंक के पहले तथा बाद में 0.5 के एक अंतराल पर फैला हुआ माना गया है। अतः अंक 12 अंतराल 11.5-12.5 में कोई मान है; अंतराल के अन्त्य बिंदु 12 की ठीक ऊपरी तथा निचले मान निर्धारित करते हैं।) अतएव बंटन का सम्मिलित परिसर $12.5-1.5=11$ है जबकि इसका अनन्य परिसर 10 है।

E8 -1, 2, 5, -5, 4, 6 तथा 7 का सम्मिलित परिसर परिकलित कीजिए।

E9 किसी बंटन के सम्मिलित तथा अनन्य परिसरों का अंतर क्या है?

यद्यपि परिसर, चाहे अनन्य हो अथवा सम्मिलित, परिकलित करने में अधिक सरल तथा विचरण का सरलतम मापक है, किंतु यह आँकड़ों के फैलाव तथा बिखराव को प्रतिबिम्बित न ही करता। उदाहरण के लिए यदि 100 अंक 1 तथा 10 के बीच में एक समान रूप से फैले हो, तो सम्मिलित परिसर 10 होगा। किंतु यदि एक अंक 1 तथा एक अंक 10 हो, तथा इनके बीच अंक 5 98 बार दोहराया गया हो, तो भी अंकों की कुल संख्या 100 तथा सम्मिलित परिसर 10 ही रहेगा। इससे यह प्रदर्शित होता है कि परिसर विचरण का एक शीघ्र अनुमान हो सकता है लेकिन इसका सही मापक नहीं।



अंतर्चतुर्थक परिसर : अंतर्चतुर्थक परिसर अथवा विशिष्टतया अर्द्ध-अंतर्चतुर्थक परिसर बंटन के विचरण का एक अन्य दूरी मापक है। इससे पहले हमने माध्यक को एक ऐसे अंक के रूप में परिभाषित किया था जो बंटन को ठीक दो आधों में विभक्त करता है। इसी प्रकार से चतुर्थकों के उपयोग से किसी बंटन को चार बराबर भागों में विभक्त किया जा सकता है। परिभाषा से, प्रथम चतुर्थक (Q_1) वह अंक है जो बंटन के नीचे वाले 25% भाग को शेष भाग से अलग करता है। द्वितीय चतुर्थक (Q_2) वह अंक है, जो बंटन के ठीक दो चतुर्थकों अथवा 50% को शेष भाग से अलग करता है। ध्यान दीजिए कि द्वितीयचतुर्थक तथा माध्यक एक समान हैं। अंत में तृतीय चतुर्थक (Q_3) वह अंक है जो बंटन के निचले तीन-चौथाई भाग को ऊपरी चौथाई भाग से अलग करता है।

अंतर्चतुर्थक परिसर को पहले तथा तीसरे चतुर्थकों के बीच की दूरी के रूप में परिभाषित किया जाता है।

$$\text{अंतर्चतुर्थक परिसर} = Q_3 - Q_1$$

जब विचरण का वर्णन करने में अंतर्चतुर्थक परिसर का प्रयोग किया जाता है, इसे सामान्यतः अर्द्ध-अंतर्चतुर्थक परिसर में बदल दिया जाता है। यह अंतर्चतुर्थक का मात्र आधा होता है।

$$\text{अर्द्ध-अंतर्चतुर्थक परिसर} = \frac{Q_3 - Q_1}{2}$$

उदाहरण 20 : निम्नलिखित आँकड़ों के लिए अर्द्ध-अंतर्चतुर्थक परिसर ज्ञात कीजिए : 3, 4, 6, 9, 11, 12, 14, 15

बंटन में अंकों की कुल संख्या 8 है। इसका 25% 2 है तो 75% 6 है। इसका अर्थ है कि Q_1 एक ऐसा बिंदु है जिससे नीचे पहले दो अंक अर्थात् 3 और 4 स्थित होंगे। ऐसा एक बिंदु 4 तथा 6 के बीच की दूरी का मध्य बिंदु अर्थात् 5 है। अतएव $Q_1=5$ इसी प्रकार Q_3 जिसके नीचे 6 अंक स्थित होंगे। 12 तथा 14 का मध्य बिंदु 13 है।

$$\text{अतएव, अर्द्ध-अंतर्चतुर्थक परिसर} = \frac{Q_3 - Q_1}{2} = \frac{13 - 5}{2} = 4$$

क्योंकि अर्द्ध-अंतर्चतुर्थक परिसर बंटन के मध्य 50% भाग पर केंद्रीभूत होता है, इसके चरम (दूरतम) अंकों द्वारा प्रभावित होने की संभावना कम होती है किंतु यह व्यक्तिगत अंकों के बीच की दूरी का उपयोग नहीं करता, अंकों के विषय में पूरी जानकारी नहीं देता कि वे कितने फैले हैं अथवा गुच्छा बनाए हैं। इसलिए, परिसर की तरह, अर्द्ध-अंतर्चतुर्थक परिसर को विचरण का एक अपरिष्कृत मापक ही समझा जाता है।

औसत विचलन के मापक : किसी अंक का विचलन माध्य से उसकी दूरी होता है। जब ऐसे विचलन के अंकों का औसत लिया जाता है, तो विचरण का मापक अधिक सही तथा विश्वसनीय हो जाता है। यहां हम औसत विचलन के अंकों पर आधारित दो ऐसे ही मापकों-औसत विचलन तथा मानक विचलन पर चर्चा करेंगे।



टिप्पणी

जब अंक माध्य के अधिक समीप होते हैं, अर्थात् जब बंटन सघन होता है, तो औसत विचलन का मापक छोटा होगा तथा इस का विलोम भी सत्य है। इससे हमें बंटन की प्रवृत्ति को समझने में सहायता मिलती है। उदाहरणार्थ, किसी कक्षा परीक्षा में, गणित परीक्षण में अंकों का माध्य 65 था तथा मानक विचलन 10 था, जबकि भाषा परीक्षण में अंकों का माध्य 60 था तथा मानक विचलन 5 था। हम पाते हैं कि अधिकांश विद्यार्थियों ने भाषा में 60 के अधिक समीप अंक प्राप्त किए। किंतु भाषा में प्राप्त अंकों की तुलना में गणित में अंकों का फैलाव अधिक है। (गणित में कम अंक लेने वाले कुछ विद्यार्थी ऐसे भी हो सकते हैं जिनके अंक भाषा में आये न्यूनतम अंकों से भी कम हों। औसत विचलनों के मापकों के बिना हम अकेले केंद्रीय प्रवृत्ति के मापकों से कोई तर्क संगत निष्कर्ष नहीं निकाल सकते।

औसत विचलन : विचलन अंक $(x) = \text{अंक} - \text{माध्य} = X - \bar{X}$

यदि किसी बंटन में माध्य 50 है, तो अंक 55 का विचलन होगा

$$X - \bar{X} = 55 - 50 = 5$$

तथा अंक 45 का विचलन $45 - 50 = -5$ होगा।

ध्यान से देखिए किसी विचलन के अंक के दो भाग हैं : चिन्ह (+ अथवा -) तथा संख्या। चिन्ह हमें बताता है कि अंक माध्य के ऊपर(+) है अथवा इसके नीचे (-) है। संख्या हमें अंक की माध्य से वास्तविक दूरी बनाती है।

औसत अथवा माध्य विचलन बंटन में सभी अंकों का उसके अंकों के माध्य से विचलनों का माध्य होता है। माध्य विचलन के परिकलन में, चिन्हों पर कोई ध्यान नहीं दिया जाता तथा सभी धनात्मक तथा ऋणात्मक विचलनों को धनात्मक लिया जाता है।

आइए हम पांच अंकों 5, 8, 11, 12, 14, जिनका माध्य 10 है, का औसत विचलन परिकलित करें।

सारणी 8.12 अवर्गीकृत आँकड़ों का विचलन

अंक (X)	विचलन $(X - \bar{X})$	$ X - \bar{X} $
5	$5 - 10 = -5$	5
8	$8 - 10 = -2$	2
11	$11 - 10 = 1$	1
12	$12 - 10 = 2$	2
14	$14 - 10 = 4$	4
$\sum X - \bar{X} = 14$		



टिप्पणी

$$\text{औसत विचलन (औ.वि.)} = \frac{\sum |X - \bar{X}|}{N} = \frac{14}{5} = 2.8$$

ध्यान दीजिए कि विचलन अंकों का योगफल 0 है। क्यों?

वर्गीकृत आँकड़ों के लिए औसत विचलन

नीचे प्रदर्शित किये गए वर्गीकृत बारंबारता बंटन के लिए औसत विचलन के परिकलन की प्रक्रिया का ध्यानपूर्वक अवलोकन कीजिए :

सारणी 8.13 वर्गीकृत आँकड़ों का औसत विचलन

वर्ग अंतराल	f	वर्ग अंतराल का मध्य बिंदु (x)	$ X - \bar{X} $	$fx x - \bar{x} $
30-34	3	32	10.38	31.14
35-39	9	37	5.38	48.42
40-44	15	42	0.38	5.70
45-49	8	47	4.62	36.96
50-54	5	52	9.62	48.10

यहां $N = 40$, माध्य $(\bar{X}) = 42.38$ तथा $\sum fx |X - \bar{X}| = 170.32$

वर्गीकृत बारंबारता बंटन का औसत विचलन (औ.वि.) निम्नलिखित सूत्र का प्रयोग करके परिकलित किया जाता है :

$$\text{औ. वि.} = \frac{\sum fx |x - \bar{x}|}{N}$$

$$\text{उपर्युक्त उदाहरण में, औ.वि.} = \frac{\sum fx |x - \bar{x}|}{N}$$

$$= \frac{170.32}{40}$$

$$= 4.26$$

मानक विचलन : व्यापक रूप से प्रयुक्त होने वाला विचरण का मापक मानक विचलन है।



टिप्पणी

परिकलन की दृष्टि से मानक विचलन को **मूल-माध्य-वर्ग विचलन** कहा जाता है।

इससे हम मानक विचलन (मा.वि.) के संगणन के चरण लिख सकते हैं :

1. बंटन का माध्य परिकलित कीजिए जिसके लिए आपको मा.वि. ज्ञात करना है।
2. माध्य से अंकों के विचलन निर्धारित कीजिए।
3. प्रत्येक विचलन का वर्ग कीजिए। विचलन घनात्मक अथवा ऋणात्मक हो सकता है कि विचलन का वर्ग सदा घनात्मक होता है।
4. वर्ग विचलनों का माध्य ज्ञात कीजिए। इस वर्ग विचलनों के माध्य को 'प्रसरण' कहा जाता है जिसका उच्च सांख्यिकी में व्यापक रूप से प्रयोग किया जाता है।
5. प्रसरण का घनात्मक वर्गमूल ज्ञात कीजिए तथा यहीं परिणाम **मानक विचलन** है।

आइए अंकों के निम्नलिखित समूह का मा.वि. जिसे अक्षर ' σ ' (सिगमा) अथवा 's' द्वारा व्यक्त किया जाता है, ज्ञात करें :

अंक : 5, 6, 8, 10, 11, 14 जिनका माध्य 9 है।

सारणी 8.14 अवर्गीकृत आँकड़ों का मानक विचलन

अंक (x)	विचलन ($x - \bar{x}$)	वर्ग विचलन (x^2)
5	-4	16
6	-3	9
8	-1	1
10	1	1
11	2	4
14	5	25

वर्ग विचलनों का योग = $\sum x^2 = 16 + 9 + 1 + 1 + 4 + 25 = 56$

प्रसरण = वर्ग विचलनों का माध्य = $\frac{\sum x^2}{N} = \frac{56}{6} = 9.33$

मानक विचलन (मा.वि.) = $\sqrt{\frac{\sum x^2}{N}} = \sqrt{9.33} = 3.05$



वर्गीकृत आँकड़ों के लिए मानक विचलन

आइए सारणी 8.13 के वर्गीकृत आँकड़े ले तथा मानक विचलन परिकलित करें।

सारणी 8.15 वर्गीकृत आँकड़ों का मानक विचलन

वर्ग अंतराल	f	व.अ. का मध्य बिंदु (x)	विचलन $x = x - \bar{x}$	fx	fx^2
30-34	3	32	-10.38	-31.14	323.2332
35-39	9	37	-5.38	-48.42	260.4996
40-44	15	42	-0.38	-5.70	2.166
45-49	8	47	4.62	36.96	170.7552
50-54	5	52	9.62	48.10	462.722
$\sum f = N = 40$			$\sum fx^2 = 1219.3760$		

वर्गीकृत बारंबारता बंटन का मानक विचलन निम्नलिखित सूत्र का प्रयोग करके परिकलित किया जाता है :

$$\text{मा.वि.} = \frac{\sum fx^2}{N}$$

जहाँ x माध्य से वर्ग अंतराल के मध्य बिंदु का विचलन है, f संबंधित वर्ग अंतराल में अंक की बारंबारता है तथा n अंकों की कुल संख्या है।

उपर्युक्त सारणी से हम प्राप्त करते हैं

$$\begin{aligned} \text{मा.वि.} &= \sqrt{\frac{\sum fx^2}{N}} \\ &= \sqrt{\frac{1219.3760}{40}} = \sqrt{30.4844} = 5.52 \end{aligned}$$

विचरण के मापों के उपयोग

- जब हम उन आँकड़ों, जिनकी संख्या बहुत कम है तथा कोई दूरतम अंक नहीं है, के फैलाव का शीघ्र आकलन चाहते हैं, तो परिसर का उपयोग करते हैं।
- जब एक बंटन में कुछ दूरतम अंक होते हैं तथा माध्यक केंद्रीय प्रवृत्ति का मापक होता है, तो अर्द्ध-अंतर्चतुर्थक परिसर को प्राथमिकता दी जाती है।



टिप्पणी

- जब अंक बहुत अधिक बिखरे हों जिनसे अनावश्यक रूप में मानक विचलन प्रभावित होगा, उस स्थिति में आँकड़ों के फैलाव के तर्क संगत अनुमान के लिए हम औसत विचलन का उपयोग करते हैं।
- विचरण के सभी मापकों में, मानक विचलन सर्वाधिक स्थायी तथा सही है। इसका प्रयास कीजिए।

E10 निम्नलिखित अंकों का मानक विचलन परिकलित कीजिए :

11, 13, 15, 17, 19, 21, 23

8.6 सारांश

- कुछ आँकड़े सीधे प्राथमिक स्रोतों से संग्रहित किए जा सकते हैं जबकि कुछ गौण स्रोतों जैसे अभिलेखों, जरनलों, जनगणना, आदि से संग्रहित किए जाते हैं।
- आँकड़ों को अवर्गीकृत तथा वर्गीकृत बारंबारता बंटनों के रूप में व्यवस्थित किया जा सकता है।
- सरलता पूर्वक समझने तथा विश्लेषण के लिए आँकड़ों को चित्रों तथा आलेखों के द्वारा निरूपित किया जा सकता है। चित्रालेख, दंडालेख, आयतचित्र तथा पाई चार्ट सरल आलेखी रूप हैं।
- केंद्रीय प्रवृत्ति के तीन मापक गणितीय माध्य, माध्यक तथा बहुलक हैं जो आँकड़ों के मूल सांख्यिकीय विवेचन के लिए प्रयुक्त किये जाते हैं।
- विचरण के मापकों के रूप में परिसर तथा अर्द्ध-अंतर्चतुर्थक परिसर दूरियों के मापक हैं जबकि मध्य विचलन तथा मानक विचलन औसत विचलनों के मापक हैं।

8.7 आपकी प्रगति की जांच के लिए उत्तर

E1 : गांवों के नाम Y-अक्ष तथा पशुओं की संख्या X-अक्ष पर लेकर चित्रालेख खींचिए।

E2 : पैमान 1 सेमी.=10 इकाई लेकर एक दंडालेख खींचिए। आप क्षैतिज अथवा उर्ध्वाधर दंड खींच सकते हैं।

E3 : आयु समूहों के लिए वर्ग अंतराल X-अक्ष तथा व्यक्तियों की संख्या Y-अक्ष पर लेकर आयतचित्र तैयार कीजिए।

E4 : अर्द्धव्यास 3 या 4 सेमी के वृत्त को खींच कर पाई चार्ट तैयार कीजिए। यहां प्रत्येक वाहन

के लिए केंद्रीय कोण $\theta = \frac{360^\circ}{360^\circ} \times (\text{विद्यार्थियों की संख्या})$



E5 : माध्य = 5.5

E6 : माध्यक = 8

E7 : माध्यक भार = 45 किग्रा

E8 : 13

E9 : 1

E10 : 4

8.8 संदर्भ ग्रंथ/कुछ उपयोगी पुस्तकें

रा.शै.अनु.प्र. परिषद की कक्षा VI, VII, VIII के लिए पाठ्य पुस्तकें उच्च प्राथमिक स्तर पर गणित सिखाना, Vol.I, एक इ.गा.रा.मु.वि. प्रकाशन

8.9 अन्त्य-इकाई अभ्यास

- नीचे प्रदर्शित किये गए विषयों में लिली द्वारा प्राप्तांकों के आँकड़ों का (i) चित्रा लेख (ii) आयत चित्र बनाइए :

विषय	आ.भा.मा.	अंग्रेजी	गणित	विज्ञान	सामाजिक अध्ययन
प्राप्तांक	60	55	80	55	50

- नीचे दिये गए आँकड़ों का (i) माध्य (ii) माध्यक तथा (iii) बहुलक ज्ञात कीजिए :

16, 24, 14, 10, 20, 14, 15, 21, 15, 12, 13, 15, 16, 19, 17

- निम्नलिखित बंटन के माध्य, माध्यक तथा बहुलक ज्ञात कीजिए :

अंक	5	6	7	8	9	10	11	12
बारंबारता	8	10	15	20	16	12	9	10

- नीचे दिये गए वर्गीकृत आँकड़ों का मानक विचलन परिकलित कीजिए :

वर्ग अंतराल	30-39	40-49	50-59	60-69	70-79	80-89	90-99
अंक	6	9	15	25	13	7	5



इकाई-9 सामान्यीकृत अंकगणित के रूप में बीजगणित

संरचना

- 9.0 प्रस्तावना
- 9.1 अधिगम उद्देश्य
- 9.2 संख्याओं के लिए प्रतीकों का प्रयोग
- 9.3 बीजीय पद तथा व्यंजक
 - 9.3.1 बीजीय व्यंजक
 - 9.3.2 चर तथा अचर
 - 9.3.3 एक बीजीय व्यंजक के पद
 - 9.3.4 गुणनफल, गुणनखंड तथा गुणांक
 - 9.3.5 सजातीय और विजातीय पद
- 9.4 बीजीय व्यंजकों पर संच्रियाएं
 - 9.4.1 योग
 - 9.4.2 व्यवकलन
 - 9.4.3 गुणा
 - 9.4.4 भाग
- 9.5 रैखिक बीजीय समीकरण तथा इसके हल
 - 9.5.1 रैखिक बीजीय समीकरण
 - 9.5.2 रैखिक समीकरण हल करना
- 9.6 बीजीय विधियों के अनुप्रयोग
- 9.7 सारांश
- 9.8 मुख्य बिंदु
- 9.9 आपकी प्रगति की जांच के लिए आदर्श उत्तर
- 9.10 संदर्भ ग्रंथ/कुछ उपयोगी पुस्तकें
- 9.11 अन्त्य-इकाई अभ्यास



9.0 प्रस्तावना

आप गणित की एक शाखा 'अंकगणित' से भली भांति परिचित हैं। यह मूर्त संख्याओं जैसे 1, 2, 25, 37, 456, तथा संख्याओं पर विभिन्न संच्रियाओं जैसे योग, व्यवकलन, गुणा, भाग से संबंध रखती है। किंतु यदि हम संख्याओं के स्थान पर प्रतीकों, जैसे परिमाण बताने के लिए अक्षरों को प्रयोग करें तथा इन अक्षरों के साथ विभिन्न अंकगणितीय संच्रियाओं का पालन करें जैसा हमने संख्याओं के साथ किया था तो हम अंकगणित का व्यापीकरण कर रहे होते हैं तथा इसे बीजगणित नाम देते हैं।

इस प्रकार 'बीजगणित' गणित की एक शाखा है जिसमें संख्याओं के स्थान पर अक्षरों के प्रयोग द्वारा अंकगणित के सिद्धांतों का व्यापीकरण किया जाता है। जब हम बिना कोई संख्यात्मक मान लगाए किसी परिमाण अथवा मात्रा को व्यक्त करने तथा अंकगणित के अनुसार संच्रियाओं द्वारा समस्याओं को हल करने का प्रयास करते हैं, तो बीजगणित बहुत मनोरंजक तथा लाभप्रद होता है।

बीजगणित का आरंभ

शब्द 'Algebra' (बीज गणित) अरेबिक शब्द 'al-jabar' (एल-जबर) से लिया गया है, जैसा गणित की शोध-पुस्तक, जिसका शीर्षक "एल किताब एल-मुखा अर फी हिसाब एल-गबर" (समापन तथा सन्तोलन द्वारा परिकलन पर सक्षिप्त पुस्तक) है तथा जिसे बगदाद के पारसी गणितज्ञ मुहम्मद इब्न मुसा अल ख्वारिज्मी ने 820 A.D. में लिखा, में प्रयुक्त गया है, इसका अर्थ पुनर्मिलन है।

तृतीय शताब्दी A.D. में एलेक्जेन्द्रिया में रहने वाले प्रसिद्ध ग्रीक गणितज्ञ डियोफैन्टस को "अरिथमैटिका" शीर्षक वाले प्रारंभिक कार्य के लिए "बीजगणित का जनक" माना जाता है।

इस इकाई को पूरा करने में आपको लगभग 7 सात अध्ययन घंटों की आवश्यकता होगी।

9.1 अधिगम उद्देश्य

इस इकाई के अध्ययन के पश्चात् आप इस योग्य हो सकेंगे कि

- बीजगणितीय पदों, व्यंजकों की व्याख्या कर सकें तथा बीजीय व्यंजकों को विभिन्न श्रेणियों में रख सकें।
- चर तथा अचर, सजातीय तथा विजातीय पदों में अंतर बता सकें।
- बीजगणित व्यंजकों पर विभिन्न संच्रियाएं कर सकें।
- एक चर वाले रैखिक बीजगणितीय समीकरणों को हल कर सकें।
- गणितीय समस्याओं को हल करने में बीजीय विधियों का अनुप्रयोग कर सकें।



टिप्पणी

9.2 संख्याओं के लिए प्रतीक प्रयुक्त करना


बीजगणित की मुख्य विशेषता अंकगणित की विशेष स्थिति के अतिरिक्त सामान्य परिस्थिति में संख्याओं, मात्राओं अथवा गणितीय संबंधों को निरूपित करने में प्रतीकों का प्रयोग करना है। अक्षरों के प्रयोग से हम नियमों तथा सूत्रों को सामान्य ढंग में लिख सकेंगे। निम्नलिखित उदाहरणों पर विचार कीजिए :

उदाहरण 1 : आयशा के पास 3 कलम हैं तथा उसके भाई अरविन के पास 2 कलम हैं। इसलिए उन दोनों के पास $3+2=5$ कलम हैं।

इस उदाहरण में, मात्राओं को निरूपित करने तथा प्रक्रिया को परिकलित करने में संख्याओं को सम्मिलित किया गया है। आइए हम यह मान कर चलें कि आयशा के पास कलमों की संख्या x तथा अरविन के पास कलमों की संख्या y हैं। क्या हम ज्ञात कर सकते हैं कि उन दोनों के पास कुल कितने कलम हैं हम कह सकते हैं कि उनके पास कलमों की संख्या $(x+y)$ है। यहां x तथा y दो सुनिश्चित संख्याओं को निरूपित करते हैं।


उदाहरण 2 : (a) आकृति 9.1 एक वर्ग है जिसकी प्रत्येक भुजा की लंबाई 2 सेमी. है।

$$\begin{aligned}\text{इसका परिमाप} &= AB + BC + CD + DA \\ &= (2+2+2+2) \text{ सेमी.} \\ &= 8 \text{ सेमी.}\end{aligned}$$



(b) आकृति 9.2 में वर्ग का परिमाप ज्ञात कीजिए।

$$\begin{aligned}\text{KLMN का परिमाप} &= KL + LM + MN + KN \\ &= (5+5+5+5) \text{ सेमी.} \\ &= 20 \text{ सेमी.}\end{aligned}$$



इस प्रकार हम दी हुई भुजा की लंबाई वाले किसी वर्ग का परिमाप ज्ञात कर सकते हैं।

ऊपर के उदाहरणों से हम निष्कर्ष निकाल सकते हैं कि एक वर्ग का परिमाप उसकी प्रत्येक भुजा की लंबाई का 4 गुना होता है।

$$\text{वर्ग का परिमाप} = 4 \times \text{एक भुजा की लंबाई}$$

यदि किसी वर्ग की भुजा की लंबाई 'a' हो, तो उसके परिमाप 'p' को निम्नलिखित रूप में व्यक्त किया जा सकता है :

$$p = 4a$$



यहां 'a' एक संख्या को निरूपित करता है जो किसी विशिष्ट वर्ग की एक भुजा की लम्बाई को निर्दिष्ट करती है तथा हम a के भिन्न मानों के लिए किसी भी वर्ग के परिमाप को ज्ञात कर सकते हैं।

इस प्रकार संख्याओं के निरूपण के रूप में प्रतीकों की सहायता से किसी संख्या संबंध का व्यापीकरण किया जा सकता है। अक्षर a, b, c, ..., x, y, z संख्याओं जो अज्ञात मात्राएं हैं, को निरूपित करने के लिए प्रयुक्त किया जाता है। इसके परिणामस्वरूप विभिन्न शाब्दिक समस्याएं प्रतीकात्मक कथनों के रूप में व्यक्त की जा सकती हैं। क्योंकि अक्षर संख्याओं को निरूपित करते हैं, वे चारों अंकगणित की संक्रियाओं के नियमों तथा गुणों का पालन करते हैं।

9.3 बीजगणितीय पद तथा व्यंजक

9.3.1 बीजगणितीय व्यंजक

अंकगणित में हम नीचे दिये गए जैसे व्यंजकों से मिले थे :

$$(3 \times 8) + 2; \quad (10 - 5) + (3 \times 20) - 7 : \text{आदि}$$

इन उदाहरणों में हम देख सकते हैं :

- (i) व्यंजक संख्याओं से बने हैं।
- (ii) सभी चारों मूल संक्रियाएं—योग, व्यवकलन, गुणा, भाग अथवा इनमें से कुछ एक व्यंजक में प्रयोग किये जाते हैं।

हम चरों के उपयोग से भी व्यंजक बना सकते हैं। आइए नीचे दिये गए उदाहरणों पर चर्चा करें :

उदाहरण-3 : बबलू कक्षा VI में है। उसकी कक्षा में 'm' बालिका विद्यार्थी हैं। बालकों की संख्या बालिकाओं की संख्या से 7 कम है। उसकी कक्षा में विद्यार्थियों की कुल संख्या परिकलित कीजिए।

$$\text{बालिकाओं की संख्या} = m$$

$$\text{बालकों की संख्या} = m - 7$$

$$\text{विद्यार्थियों की कुल संख्या} = m + (m - 7) = 2m - 7$$

यहां $2m - 7$ एक व्यंजक है जो चर m तथा अचर 2 और 7 को प्रयोग करके बना है। व्यवकलन तथा गुणा की संक्रियाएं भी प्रयुक्त की गयी हैं।

उदाहरण-4 : यहां $2x + 3$ एक व्यंजक है जिसके बनाने में चर x तथा अचर 2 और 3 का प्रयोग किया गया है। योग तथा गुणा की संक्रियाएं भी प्रयुक्त की गयी हैं।



टिप्पणी

व्यंजकों, जैसे हमें उपर्युक्त दोनों उदाहरणों में प्राप्त हुए, को बीजीय व्यंजक कहा जाता है क्योंकि उनके बनने में दोनों चर तथा अचर प्रयुक्त किये जाते हैं।

इसलिए चार मूल सँक्रियाओं $+$, $-$, $\times$ तथा $\div$ अथवा इनमें से कुछ से जुड़े चरों और अचरों के संयोजन को एक बीजीय व्यंजक कहा जाता है।

उदाहरणार्थ : $7m$, $2py + 1$, -5 , $m + n - 2$ बीजीय व्यंजक हैं। हम एक व्यंजक लिख सकते हैं, यदि हमें इसे बनाने के विषय में निर्देश दिये गए हों। अब उदाहरण को ध्यानपूर्वक देखकर सारणी को पूरा कीजिए :

निर्देश	व्यंजक
p में 16 जोड़ा गया	$p + 16$
r में से 25 घटाया गया	
p को (-6) से गुणा किया गया	
x को 3 से भाग दिया गया	
m को 3 से गुणा करके गुणनफल में 8 जोड़ा गया	

साथ ही, यदि एक बीजीय व्यंजक दिया हो, तो हम यह भी बता सकते हैं कि उसे किस प्रकार बनाया गया है। अब, उदाहरण का अध्ययन करके खाली बॉक्सों को भरिए।

व्यंजक	कैसे बनाया गया
$s - 1$	s में से 1 घटाया गया
$t + 25$	
$11a$	
$\frac{2b}{5}$	
$2n - 4$	

हमने देखा है कि व्यंजक में एक या एक से अधिक पद हो सकते हैं। एक बीजीय व्यंजक को उसमें शामिल पदों की संख्या के आधार पर विभिन्न श्रेणियों में वर्गीकृत किया गया है।

एकपदी : वह व्यंजक जिसमें केवल एक पद हो, एकपदी कहलाता है।

उदाहरण के लिए : $7xy$, $2x$, $-4n$, -8 , $3a^2b$

द्विपदी : वह व्यंजक जिसमें केवल दो विजातीय पद हों, द्विपदी कहलाता है।

उदाहरण के लिए : $x + y$, $2p - 3q$, $z + 1$, $3xy + 2x$



त्रिपदी : वह व्यंजक जिसमें केवल तीन विजातीय पद हो, त्रिपदी कहलाता है।

उदाहरण के लिए : $2a - 5b + 3c$, $x + y - 3$, $pq + p - 2q$

बहुपद : वह व्यंजक, जिसमें दो या अधिक पद हो, सामान्यतः बहुपद कहलाता है।

उदाहरण के लिए : $5x$, $2a + 3b$, $m + n - 3$

क्या आप जानते हैं?

- $3xy$ एक द्विपदी नहीं है। बल्कि यह एकपदी है।
- $m + n - 3$ एक द्विपदी नहीं है। यह एक त्रिपदी है।
- $2a + 3a$ एक द्विपदी नहीं है। यहां पद विजातीय नहीं हैं।
- एकपदी, द्विपदी, त्रिपदी सभी बहुपद हैं।

9.3.2 चर तथा अचर

आइए गणितीय कथन $P = 4a$ की जांच करें।

यहां, जब $a = 1$, तो $p = 4 \times 1 = 4$

जब $a = 2$, तो $p = 4 \times 2 = 8$

जब $a = 3$, तो $p = 4 \times 3 = 12$

इस प्रकार हम देखते हैं कि a के विभिन्न मानों के लिए p का मान बदल जाता है अर्थात् a के मान में बदलाव आने पर p बदल जाता है। हम कहते हैं कि a तथा p दोनों बदलने वाले अथवा चर हैं। अतएव, हम कह सकते हैं :

एक प्रतीक, जिसका कोई निश्चित मान नहीं होता किन्तु आवश्यकतानुसार उसे कोई संख्यात्मक मान दिया जा सकता है, को चर कहा जाता है।

अच्छा, क्या किसी त्रिभुज की भुजाओं की संख्या 3 के अतिरिक्त कोई अन्य हो सकती है? निश्चित रूप से नहीं। अतः त्रिभुज की भुजाओं की संख्या एक निश्चित संख्या है और इसी कारण से यह एक अचर है। इस प्रकार, हम कह सकते हैं :

निश्चित संख्यात्मक मान रखने वाला प्रतीक अचर कहलाता है।

कथन $P = 4a$ में, ' a ' तथा ' P ' को चर तथा 4 को अचर कहा जाता है।

क्या आप जानते हैं?

- चर का कोई निश्चित मान नहीं होता।
- प्रायः अक्षर x, y, z, p, q, r चरों को निरूपित करने के लिए प्रयुक्त किये जाते हैं।
- सभी वास्तविक संख्याएं अचर हैं।
- चरों तथा अचरों से बीजीय व्यंजक बनाए जाते हैं।



टिप्पणी

उदाहरण-5 : पपलू ने 10 रुपये मूल्य वाले 2 एक जैसे कलम खरीदे। वह दुकानदार को कितने रुपये देगा?

स्पष्टतः दो कलमों का मूल्य = रु. $10 \times 2 =$ रु. 20 जो पपलू दुकानदार को देगा। यहां पर कुल मूल्य = प्रत्येक वस्तु का मूल्य $\times$ वस्तुओं की संख्या यदि हम कुल मूल्य के लिए C तो वस्तुओं की संख्या के लिए n लें, तो उपर्युक्त कथन को लिखा जा सकता है : $C = 10n$

यहां n तथा C दोनों चर हैं तथा 10 अचर है।

उदाहरण-6 : ऐस्मा तथा रेशमा बहनें हैं। ऐस्मा रेशमा से 4 वर्ष बड़ी है। अब सारणी को पढ़िए तथा खाली बॉक्सों को भरिए :

वर्षों में रेशमा की आयु	वर्षों में ऐस्मा की आयु
7	$7 + 4 = 11$
9	
x	

अन्तिम बॉक्स में आपका उत्तर $(x + 4)$ होगा जिसका अर्थ है कि ऐस्मा की आयु $(x + 4)$ वर्ष होगी जब रेशमा की आयु x वर्ष होगी। यहां $x + 4$ एक बीजीय व्यंजक है जिसमें x एक चर तथा 4 एक अचर है।

अब, निम्नलिखित व्यंजकों में सम्मिलित चर, अचर लिखिए :

व्यंजक	चर	अचर
$y - 7$		
$\frac{s}{2} + 3$		
$2p + 3q$		

9.3.3 किसी बीजीय व्यंजक के पद

पूर्व चर्चा से हम जान चुके हैं कि एक बीजीय व्यंजक में एक या अधिक पद होते हैं। आइए निम्नलिखित उदाहरणों पर विचार करें :

उदाहरण-7 : $2p + 3$ एक व्यंजक है।

व्यंजक को बनाने में हमने अलग से 2 तथा p के गुणनफल के रूप में पहले $2p$ बनाया, तत्पश्चात् इसमें 3 जोड़ दिया।

उदाहरण 8 : $xy + 3z - 5$ एक व्यंजक है।

इस व्यंजक को बनाने में हमने पहले अलग से x तथा y के गुणनफल के रूप में xy बनाया।



तब 3 तथा z के गुणनफल के रूप में $3z$ अलग से बनाया। उसके पश्चात हमने उन्हें (xy तथा $3z$ को) जोड़ा और तब (-5) को उसमें जोड़कर व्यंजक प्राप्त किया।

आप पायेंगे कि पहले व्यंजकों के अलग अलग बनाये गए भाग हैं जिनको बाद में जोड़ दिया जाता है। व्यंजक के ऐसे भागों, जिन्हें पहले अलग से बनाया जाता है तथा फिर जोड़ा जाता है, को पद कहा जाता है।

किसी व्यंजक के विभिन्न भागों, जिन्हें एक दूसरे से चिन्हों '+' तथा '-' के द्वारा अलग किया जाता है, को व्यंजक के पद कहा जाता है।

क्या आप जानते हैं?

- पदों को जोड़कर व्यंजक बनाये जाते हैं।
- किसी पद से पहले वाला चिन्ह स्वयं पद से संबंधित होता है।

क्या आप निम्नलिखित व्यंजकों के पद तथा उनकी संख्या ज्ञात कर सकते हैं?

व्यंजक	पदों की संख्या	पदों के नाम

इसका प्रयास कीजिए : दो ऐसे व्यंजक लिखिए, जिनमें प्रत्येक में चार पद हों।

9.3.4 गुणनफल, गुणनखंड तथा गुणांक

पिछले अध्यायों से हम जानते हैं कि गुणन $2 \times 5 = 10$ में 10 , 2 तथा 5 का गुणनफल और 2 तथा 5 , 10 के दो गुणनखंड हैं।

जब दो चरों को गुणा किया जाता है, तो गुणनफल क्या होता है?

हम 3 और z का गुणनफल लिखते हैं $3 \times z = 3z$


तथा y और z का गुणनफल लिखते हैं $y \times z = yz$

हमने ऊपर देखा कि किसी व्यंजक में एक अथवा अधिक पद होते हैं। उदाहरण के लिए व्यंजक $2ab - 3$ में दो पद, $2ab$ तथा -3 हैं। यहां $2ab$, 2 , a तथा b का गुणनफल है। हम कहते हैं कि 2 , a तथा b , $2ab$ के गुणनखंड हैं।

हम किसी बीजीय व्यंजक को इसके संघटक पदों तथा पदों को गुणनखंडों में एक वृक्षारेख द्वारा निरूपित कर सकते हैं।



टिप्पणी



इनके लिए प्रयास कीजिए : निम्नलिखित के लिए वृक्षरेख खींचिए :

- (i) $3xy + 5y$
 (ii) $7ab - 5a + 2$

क्या आप जानते हैं?

- एक अक्षर गुणनखंड को एक राशि गुणनखंड कहा जाता है।
- एक चर गुणनखंड को एक शाब्दिक (बीजीय) गुणनखंड कहा जाता है।

उदाहरण-9 : व्यंजक $3xy - 5y$ में दो पद $3xy$ तथा $-5y$ हैं। किसी पद का संख्यात्मक गुणनखंड इसका संख्यात्मक गुणांक अथवा केवल **गुणांक** कहलाता है। xy का गुणांक 3 तथा y का गुणांक -5 है।

इनके लिए प्रयास कीजिए : निम्नलिखित व्यंजकों में पदों के गुणांकों की पहचान कीजिए:

- (i) $-6ab$ (ii) $-\frac{pq}{3}$

9.3.5 सजातीय तथा विजातीय पद

आइए, पदों $2pq$, $-pq$, $5pq$, $\frac{1}{2}pq$ के गुणनखंडों की जांच करें। इन पदों में एक समान शाब्दिक (बीजीय) गुणनखंड pq है किंतु भिन्न-भिन्न संख्यात्मक गुणनखंड हैं। किंतु पदों $2p$, $3pq$, $-5q$ में शाब्दिक गुणनखंड भिन्न हैं। हम कहते हैं कि एक समान बीजीय गुणनखंड रखने वाले पद **समरूप** अथवा **सजातीय पद** होते हैं। जिन पदों में एक समान बीजीय गुणनखंड नहीं होते, वे पद **विजातीय पद** कहे जाते हैं।

उदाहरणार्थ : व्यंजक $2a + 5ab - 3a - b$ में पदों $2a$ तथा $-3a$ का एक समान बीजीय गुणनखंड a है। अतः वे सजातीय पद हैं। किंतु पदों $2a$ तथा $5ab$ के भिन्न बीजीय गुणनखंड हैं, अतः ये विजातीय पद हैं। इसी प्रकार पद $5ab$ तथा $-b$ विजातीय पद हैं।



टिप्पणी

इनके प्रयास कीजिए :

प्रश्न 1 : $7x, 7, -8x, 8y, x, -y, 15y$ में से सजातीय पदों को एक साथ रखिए।

प्रश्न 2 : सारणी में खाली बॉक्सों को भरिए :

पद	गुणनखंड	बीजीय गुणनखंड समान अथवा भिन्न	सजातीय/विजातीय पद
$15x$ $12y$	$15, x$ $12, y$	भिन्न	विजातीय

अपनी प्रगति की जांच कीजिए :

अब, निम्नलिखित प्रश्नों के उत्तर देकर अब तक अध्ययन की गयी अवधारणाओं के प्रति अपनी समझ के आकलन का प्रयास कीजिए।

E1 चरों p तथा q का प्रयोग करते हुए कोई दो बीजीय व्यंजक लिखिए।

E2 निम्नलिखित दशाओं में व्यंजक लिखिए :

(i) x तथा y के गुणनफल के 5 गुने में 3 जोड़ा गया।

(ii) a तथा b का योग उनके गुणनफल से घटाया गया।

E3 $2y - 3z + 5$ में चरों तथा अचरों की पहचान कीजिए।

E4 प्रत्येक पद में x का गुणांक लिखिए :

(i) $-x$ (ii) $2xy + y^2 + z^2$ (iii) x^2y

E5 निम्नलिखित में सजातीय पदों की पहचान कीजिए :

$2p, -pq, pqr, -5, 3pqr, 5pq$

E6 निम्नलिखित एक पदी व्यंजकों में से प्रत्येक में गुणनखंड लिखिए:

(i) $5xy$ (ii) $-3abc$

E7 प्रत्येक व्यंजक में पदों तथा गुणनखंडों की पहचान कीजिए:

(i) $3xy - 5y$ (ii) $ab + 2a - 3y$



टिप्पणी

9.4 बीजीय व्यंजकों पर संक्रियाएं

संक्रियाओं हम संख्याओं पर चार मूल योग, व्यवकलन, गुणा तथा भाग की जानकारी रखते हैं। यहां हम क्रमानुसार अंकगणित से बीजगणित की ओर चलेंगे तथा सीखेंगे कि ये संक्रियाएं शाब्दिक संख्याओं पर किस प्रकार कार्य करती हैं। क्योंकि अक्षर संख्याओं को निरूपित करते हैं, वे संख्याओं के योग, व्यवकलन गुणा तथा भाग के सभी नियमों तथा गुणों का पालन करते हैं।

हम बीजगणित में विभिन्न संक्रियाएं दो स्थितियों में सम्पन्न करेंगे :

- (i) अक्षरों पर संक्रियाएं
- (ii) व्यंजक पर संक्रियाएं

9.4.1 योग

वास्तविक जीवन की अनेक समस्याओं में हमें बीजीय व्यंजकों के प्रयोग तथा उन पर अंकगणितीय संक्रियाओं के अनुप्रयोग की आवश्यकता होती है। आइए देखें कि व्यंजकों का योग कैसे किया जाता है।

(a) अक्षरों/एक पदियों का योग

हम सीख चुके हैं कि $2 + 2 + 2 = 2 \times 3 = 3 \times 2$

इसी प्रकार हम प्राप्त कर सकते हैं

$$x + x + x = x \times 3 = 3 \times x = 3x$$

तथा $x + x + x + x + x = x \times 5 = 5 \times x = 5x$

अब, $3x$ तथा $5x$ का योग $= 3x + 5x$

$$\begin{aligned} &= (x + x + x) + (x + x + x + x + x) \\ &= x + x + x + x + x + x + x + x \\ &= 8x \end{aligned}$$

साथ ही, $3x + 5x = 3 \times x + 5 \times x$

$$\begin{aligned} &= (3 + 5) \times x \text{ [वितरण नियम]} \\ &= 8 \times x \\ &= 8x \end{aligned}$$

उदाहरण-10 : $5ab$, $7ab$ तथा ab का योग ज्ञात कीजिए।

$$\begin{aligned} \text{हल : योग} &= 5ab + 7ab + ab \\ &= 5 \times ab + 7 \times ab + 1 \times ab \\ &= (5 + 7 + 1) \times ab = 13 \times ab = 13ab \end{aligned}$$



टिप्पणी

$$\text{अतः } 5ab + 7ab + ab = 13ab$$

इनका प्रयास कीजिए :

प्रश्न : निम्नलिखित योगफल ज्ञात कीजिए :

(i) $3p$, p तथा $7p$ (ii) $6xyz$ तथा $12xyz$

इस प्रकार हम दो या अधिक सजातीय पदों का योग करना जानते हैं। अब विजातीय पदों के योग पर विचार कीजिए।

आइए 5 आम और 3 सन्तरोँ का योग ज्ञात करें।

हम यह नहीं कह सकते कि योग 8 आम अथवा 8 सन्तरोँ है।

इसी प्रकार $5x$ तथा $3y$ का योग एक पद नहीं हो सकता हम परिणाम को $5x + 3y$ लिखते हैं जहाँ दोनों पदों को वैसा ही रखा जाता है।

(b) बीजीय व्यंजकों का योग

आइए, निम्नलिखित उदाहरणों पर विचार करें :

उदाहरण-11 : $5a + 7$ तथा $2a - 5$ का योग ज्ञात कीजिए।

$$\begin{aligned} \text{योगफल} &= 5a + 7 + 2a - 5 \\ &= (5a + 2a) + (7 - 5) \text{ [सजातीय पदों को एक साथ रखने पर]} \\ &= 7a + 2 \end{aligned}$$

उदाहरण-12 : $4x + 3y$, $8 + 2x$ तथा $2y - 5$ को जोड़िए।

$$\begin{aligned} \text{योगफल} &= 4x + 3y + 8 + 2x + 2y - 5 \\ &= (4x + 2x) + (3y + 2y) + (8 - 5) \text{ [पदों को पुनर्व्यवस्थित करने पर]} \\ &= 6x + 5y + 3 \end{aligned}$$

इनका प्रयास कीजिए :

व्यंजकों का योग ज्ञात कीजिए :

(i) $mn + 5$ तथा $2nm - 7$ (ii) $2a + 3b - 1$; $3a + 7$ तथा $5b - 3$

नोट : व्यंजक योग में संवृतता, क्रमविनिमेय तथा सहचारी गुणों का पालन करते हैं। इसमें योज्य तत्समक तथा योज्य प्रतिलोम भी होते हैं।



टिप्पणी

9.4.2 व्यवकलन

हम पहले से ही पूर्णाकों में व्यवकलन करना जानते हैं। वही सिद्धांत बीजीय व्यंजकों के साथ भी कार्य करता है।

(a) एक पदियों का व्यवकलन : आइए $5x$ में से $2x$ घटाएं।

$$\begin{aligned}
 5x - 2x &= (x + x + x + x + x) - (x + x) \\
 &= x + x + x + x + x - x - x \\
 &= x + (-x) + x + (-x) + x + x + x \text{ [क्योंकि } x \text{ तथा } -x \text{ एक दूसरे के} \\
 &\quad \text{योज्य प्रतिलोम हैं]} \\
 &= 0 + 0 + x + x + x \\
 &= 0 + 3x \\
 &= 3x
 \end{aligned}$$

संक्षेप में, हम इस प्रक्रिया को नीचे दी गयी प्रक्रिया के अनुसार भी कर सकते हैं

$$\begin{aligned}
 5x - 2x &= 5 \times x - 2 \times x \\
 &= (5 - 2) \times x = 3 \times x = 3x
 \end{aligned}$$

उदाहरण 13 : आइए एक अन्य उदाहरण देखें :

$16mn$ से $7mn$ घटाइए।

$$16mn - 7mn = 16 \times mn - 7 \times mn = (16 - 7) \times mn = 9 \times mn = 9mn$$

किन्तु दो विजातीय पदों का अंतर एकपदी नहीं होगा अपितु यह एक द्विपदी होगा। उदाहरण के लिए, $5x$ तथा $3y$ का अंतर $= 5x - 3y$

इनका प्रयास कीजिए :

(i) $11m$ में से $5m$ (ii) $10ab$ में से $6ab$ (iii) $3xy$ में से $5xy$ घटाइए।

(b) बीजगणितीय व्यंजकों का व्यवकलन : घटाने की प्रक्रिया योग की प्रक्रिया के अनुरूप ही है। आइए निम्नलिखित उदाहरण का ध्यानपूर्वक अवलोकन करें:

उदाहरण 14 : $4a + 5b - 2$ में से $3a + 2b$ घटाइए।

$$\begin{aligned}
 \text{हल :} \quad &= 4a + 5b - 2 - (3a + 2b) = 4a + 5b - 2 - 3a - 2b \\
 &= (4a - 3a) + (5b - 2b) - 2 \\
 &= a + 3b - 2
 \end{aligned}$$

वैकल्पिक विधि : हम व्यंजकों को एक दूसरे के नीचे लिखेंगे ताकि सजातीय पद एक स्तंभ में रहें तथा नीचे के प्रदर्शन के अनुसार पदों में से प्रत्येक पर घटाने की प्रक्रिया करेंगे :



$$\begin{array}{r} 4a + 5b - 2 \\ - 3a + 2b \\ \hline a + 3b - 2 \end{array}$$

इनका प्रयास कीजिए

घटाइए : (i) $10x + 7b - 3$ में से $5x - 9$

(ii) $6pq - 1 + 3pq$ में से $4pq - 5p + 2$

9.4.3 गुणा

(a) एकपदियों की गुणा

$a \times a = a^2$ जहां 2 वह संख्या है जो a की संख्याओं को निरूपित करती है। a^2 में संख्या 2 को घातांक अथवा a की घात तथा 'a' को आधार कहा जाता है।

सारणी को भरने का प्रयास कीजिए :

a की संख्या	गुणनफल	आधार	घातांक
तीन बार 'a' का गुणनफल	a^3	a	3
$a \times a \times a \times a$			
$a \times a \times a \times a \times a$			

आइए दो पदों को गुणा करना सीखें।

a तथा b का गुणनफल, अर्थात् $a \times b$ को संक्षेप में ab लिखा जा सकता है।

इसी प्रकार, $a \times a \times b = a^2b$

$$a \times a \times b \times b = a^2 b^2, \text{ इत्यादि}$$

क्या है (i) $x \times x \times x \times y \times y = \dots\dots\dots?$

(ii) $m \times m \times m \times n \times n \times n = \dots\dots\dots?$

आइए, अब कुछ और उदाहरणों पर चर्चा करें।

उदाहरण-15 $2x$ को $3y$ से गुणा कीजिए।

$$\begin{aligned} 2x \times 3y &= 2 \times x \times 3 \times y \\ &= 2 \times 3 \times x \times y \text{ (गुणन की क्रमविनिमेयता द्वारा)} \\ &= 6xy \end{aligned}$$



टिप्पणी

उदाहरण-16 $3mn$ को $-5mn$ से गुणा कीजिए

$$\begin{aligned}
 3mn \times (-5mn) &= 3 \times m \times n \times (-5) \times m \times n \\
 &= 3 \times (-5) \times (m \times m) \times (n \times n) \\
 &= -15 \times m^2 \times n^2 \\
 &= -15 m^2 n^2
 \end{aligned}$$

उदाहरण-17 $-5pq$, $4pqr$ तथा $2r$ का गुणनफल ज्ञात कीजिए।

$$\begin{aligned}
 (-5pq) \times 4pqr \times 2r &= (-5) \times p \times q \times 4 \times p \times q \times r \times 2 \times r \\
 &= (-5) \times 4 \times 2 \times p \times p \times q \times q \times r \times r \\
 &= -40 \times p^2 \times q^2 \times r^2 \\
 &= -40 p^2 q^2 r^2
 \end{aligned}$$

इनका प्रयास कीजिए:

गुणनफल ज्ञात कीजिए (i) $4xy \times 2x^2$ (ii) $5m \times 3n \times 7mn$

(b) किसी एकपद की बहुपद के साथ गुणा

इस गुणा के लिए क्रमविनिमय, सहचारी तथा वितरण गुणों का प्रयोग आवश्यकतानुसार किया जाता है।

उदाहरण-18 $(3x - 5)$ को $2x$ गुणा कीजिए :

$$\begin{aligned}
 \text{गुणनफल} &= (3x - 5) \times 2x \\
 &= 3x \times 2x - 5 \times 2x \text{ (वितरण नियम)} \\
 &= 3 \times 2 \times x \times x - 5 \times 2 \times x \\
 &= 6x^2 - 10x
 \end{aligned}$$

उदाहरण-19 $3a$ की $(5a - 2b + 4)$ के साथ गुणा कीजिए।

$$\begin{aligned}
 \text{गुणनफल} &= 3a \times (5a - 2b + 4) \\
 &= 3a \times 5a + 3a \times (-2b) + 3a \times 4 \text{ (वितरण नियम)} \\
 &= 3 \times a \times 5 \times a + 3 \times a \times (-2) \times b + 3 \times a \times 4 \\
 &= 3 \times 5 \times a \times a + 3 \times (-2) \times a \times b + 3 \times 4 \times a \\
 &= 15a^2 - 6ab + 12a
 \end{aligned}$$

इनका प्रयास कीजिए :

गुणनफल ज्ञात कीजिए (i) $2x - 3y$ तथा $5xy$ का(ii) $3mn$ तथा $(5m - 7mn + 3n)$ का



टिप्पणी

(c) किसी बहुपद की एक बहुपद से गुणा

यहां भी हम वितरण नियम का प्रत्येक करते हैं।

उदाहरण-20 $(a + b)$ को $(3a - 5b)$ से गुणा कीजिए।

$$\begin{aligned}\text{हल : } (a + b)(3a - 5b) \\ &= a(3a - 5b) + b(3a - 5b) \text{ [वितरण नियम]} \\ &= a \times 3a - a \times 5b + b \times 3a - b \times 5b \\ &= 3 \times a \times a - 5 \times a \times b + 3 \times a \times b - 5 \times b \times b \text{ [सहचारी तथा क्रमविनिमेय गुण]} \\ &= 3a^2 - 5ab + 3ab - 5b^2 \\ &= 3a^2 - 2ab - 5b^2\end{aligned}$$

उदाहरण-21 $(2x + 5)$ को $(x^2 - 3x + 2)$ से गुणा कीजिए

$$\begin{aligned}\text{हल : } (2x + 5)(x^2 - 3x + 2) \\ &= 2x \times (x^2 - 3x + 2) + 5(x^2 - 3x + 2) \text{ [वितरण नियम]} \\ &= 2x \times x^2 - 2x \times 3x + 2x \times 2 + 5 \times x^2 - 5 \times 3x + 5 \times 2 \\ &= 2x^3 - 2 \times 3 \times x \times x + 2 \times 2x + 5x^2 - 15x + 10 \\ &= 2x^3 - 6x^2 + 5x^2 + 4x - 15x + 10 \\ &= 2x^3 + (-6 + 5)x^2 + (4 - 15)x + 10 \\ &= 2x^3 - x^2 - 11x + 10\end{aligned}$$

इनका प्रयास कीजिए

गुणनफल ज्ञात कीजिए : (i) $(2m + 3n)$ तथा $(m - 2n)$ का
(ii) $(pq - 1)$ तथा $(2p + 3q - 5)$ का

9.4.4 भाग

आप संख्याओं के भाग की प्रक्रिया जानते हैं। एक बीजीय व्यंजक को दूसरे से भाग करने में उसी के अनुरूप प्रक्रिया का अनुसरण किया जाता है।

(a) किसी एकपदी का एकपदी से भाग

भाग के चरण :

- भाज्य को अंश तथा भाजक को हर के रूप में लिखिए।
 - अंश तथा हर दोनों को गुणनखंडों के गुणनफल के रूप में व्यक्त कीजिए।
 - अंश तथा हर से सार्वगुणनखंडों को काट कर भिन्न को सरल कीजिए।
- अब निम्नलिखित उदाहरणों पर ध्यान केंद्रित कीजिए :

उदाहरण 22

$$(i) \quad 15mn \text{ का } 5m \text{ से भाग} = \frac{15mn}{5m} = \frac{3 \times 5 \times m \times n}{5 \times m} = 3n$$



टिप्पणी

$$(ii) \quad 18x^2y^2 \div (-6xy) = \frac{18x^2y^2}{-6xy} = \frac{3 \times 6 \times x \times x \times y \times y}{-6 \times x \times y} = -3xy$$

इनका प्रयास कीजिए

भाग दीजिए (i) $25xy$ को $-5y$ से (ii) $30a^2b^2c$ को $6ab$ से

(b) एक व्यंजक का किसी एकपदी से भाग

यहां भाज्य एक बहुपद तथा भाजक एक एकपदी है। भाग के लिये क्रिया विधि है :

- भाज्य के प्रत्येक पद को भाजक से भाग दीजिए।
- पहले के अनुसार प्रत्येक भिन्न को सरल कीजिए।

आइए नीचे दिए गए उदाहरणों को हल करें

उदाहरण-23

(i) $9x^2 - 15xy$ को $3x$ से भाग दीजिए।

$$\text{अब, } (9x^2 - 15xy) \div (3x) = \frac{9x^2 - 15xy}{3x} = \frac{9x^2}{3x} - \frac{15xy}{3x} = 3x - 5y$$

(ii) $8a^2b - 12ab^2 + 20ab$ को $(-4ab)$ से भाग दीजिए।

$$\text{अब, } (8a^2b - 12ab^2 + 20ab) \div (-4ab) = -2a + 3b - 5$$

इनका प्रयास कीजिए :

भाग दीजिए (i) $6m^2n - 9mn^2$ को $3mn$ से(ii) $10x^3y - 15x^2y^2$ को $5xy$ से

(c) किसी बहुपद का एक बहुपद से भाग

आम संख्याओं में किसी भाज्य को भाजक द्वारा भाग की लम्बी प्रक्रिया द्वारा भाग देना हम जानते हैं। जहां हमें उसी के अनुरूप प्रक्रिया का पालन करना है।

उदाहरण-24

 $11x + 15x^2 - 12$ को $5x - 3$ से भाग दीजिए।

चरण-1

भाज्य तथा भाजक के पदों को बहुपदों में समाहित किसी एक चर की अवरोही घातों में व्यवस्थित कीजिए।



$$\text{भाज्य} = 15x^2 + 11x - 12$$

$$\text{भाजक} = 5x - 3$$

चरण-2

भाज्य के पहले पद को भाजक के पहले पद से भाग दीजिए तथा भागफल का पहला पद प्राप्त कीजिए।

$$\text{यहां } \frac{15x^2}{5x} = 3x$$

चरण-3

भाजक $(5x - 3)$ के प्रत्येक पद को $3x$ से गुणा कीजिए $3x \times (5x - 3) = 15x^2 - 9x$

चरण-4

अब परिणाम को भाज्य के नीचे लिखिए और इसे भाज्य से घटाइए—

$$\begin{array}{r} 15x^2 + 11x - 12 \\ 15x^2 - 9x \\ \hline - \quad + \\ \hline 20x - 12 \end{array}$$

चरण-5

चरणों 2 तथा 3 की प्रक्रिया को $20x - 12$ को नये भाज्य के रूप में लेकर दोहराइए।

$$\text{यहां भागफल का दूसरा पद} = \frac{20x}{5x} = 4$$

अब भाजक को 4 से गुणा करिए $4 \times (5x - 3) = 20x - 12$

अब, भागफल के दूसरे पद तथा भाजक का गुणनफल नये भाज्य से घटाया जाता है।

$$\begin{array}{r} 20x - 12 \\ 20x - 12 \\ \hline = 0 \end{array} \quad \text{परिणाम '0' है।}$$

अतएव, भागफल $= 3x + 4$ तथा शेषफल $= 0$

अतएव, $(15x^2 - 11x - 12) \div (5x - 3) = 3x + 4$

इस प्रकार हम एक बहुपद को दूसरे बहुपद से ऊपर दी गयी लम्बी भाग की प्रक्रिया द्वारा भाग दे सकते हैं।

नोट : भाज्य के पहले पद की घात भाजक के पहले पद की घात से कम नहीं होनी चाहिए।



टिप्पणी

अब, अपनी प्रगति की जांच का प्रयास कीजिए :

E8 सरल कीजिए : $5x^2 - 6xy - y^2 - 2x^2 - 3y^2 + 2xy - 2y^2 + x^2$

E9 $2m - 3n + 5$ तथा $8 + 4n$ के योग से $3m - 5n + 7$ घटाइए।

E10 खाली स्थान भरिए : $(a^2 - 5ab - 3a + 7) + (\dots\dots\dots) = 3a^2 + 2ab - 5b + 2$


E11 गुणा कीजिए : (a) $3x - 2$ को $2x + 3$ से

(b) $(p^2 + pq + q^2)$ को $(p - q)$ से

E12 $3a^3 + 16a^2 + 20 + 21a$ को $a + 4$ से भाग दीजिए।

9.5 रैखिक बीजीय समीकरण तथा इसका हल

एक समीकरण की तुलना साम्यावस्था में एक तराजू से की जा सकती है। तराजू के दो पलड़ों की तुलना समीकरण के दो पक्षों - बायां पक्ष तथा दायां पक्ष से कर सकते हैं। समानता का चिन्ह यह सूचित करता है कि पलड़े संतुलित हैं। उदाहरण के लिए समीकरण $3x - 5 = 16$ में बायां पक्ष $3x - 5$ बायें पलड़े में है तथा दायां पक्ष 16 तराजू के दायें पलड़े में है। साथ ही तराजू साम्यावस्था में है क्योंकि समीकरण के दोनों पक्षों के मान समान हैं। समीकरण में x एक अज्ञात राशि के रूप में है।



तराजू का चित्र

उप-इकाई में बीजीय समीकरणों सर्वाधिक मौलिक रूप अर्थात् रैखिक समीकरण पर विस्तार से चर्चा की गयी है। इन समीकरणों को हल करने पर भी चर्चा की जायेगी।

9.5.1 रैखिक बीजीय समीकरण

आइए एक सरल समस्या 'एक ऐसी संख्या ज्ञात करना जिसके दुगुने में 5 जोड़ने पर 15 आता हो' पर चर्चा करें।

इस दशा में गणितीय कथन लिखने के लिए, हम अज्ञात राशि x लेते हैं, फिर इसे दुगुना करते हैं तथा $2x$ प्राप्त करते हैं। इसमें 5 जोड़ने पर परिणाम होता $2x + 5$ है। हम जानते हैं कि यह 15 के बराबर है। अतएव, गणितीय कथन $2x + 5 = 15$ बनता है जो उपर्युक्त दशा में समीकरण है।

जब किसी प्रतीक (अज्ञात राशि के लिए लिया गया) का प्रयोग करके एक बहुपद बनाया जाता है तथा इसे किसी संख्या के बराबर रखा जाता है, तो बनाया गया कथन एक समीकरण होता है।



टिप्पणी

अतः $2x + 5 = 15$ बीजगणितीय समीकरणों के सरल रूपों में एक है। आइए उदाहरण का प्रेक्षण करें तथा सारणी में समीकरण लिखें।

कथन	समीकरण
किसी संख्या x तथा 7 का योग 16 है।	$x + 7 = 16$
y में से 3 घटाने पर 10 प्राप्त होता है।	
n का 9 गुना 36 के बराबर है।	
m का तीन-चौथाई 12 के बराबर है।	

जो समीकरण आपने ऊपर सारणी में लिखे, उन्हें एक अज्ञात राशि में रैखिक समीकरण कहा जाता है तथा अज्ञात राशि की घात 1 है। अतएव, हम कहते हैं :

कोई समीकरण, जिसमें केवल एक रैखिक बहुपद का समावेश हो, एक रैखिक समीकरण कहलाता है। सामान्यतः एक रैखिक समीकरण $ax + b = 0$ के रूप का होता है जहां a, b संख्याएं तथा x एक अज्ञात राशि है।

रैखिक समीकरणों को प्रथम घात समीकरण भी कहा जाता है। हम अपनी वर्तमान चर्चा केवल ऐसे समीकरणों तक ही सीमित रखेंगे।

नोट :

- समीकरण $x^2 + 7x + 6 = 0$ रैखिक नहीं है क्योंकि अज्ञात का घातांक 2 है।
- समीकरण $x + zy = 5$ रैखिक है किन्तु इसमें 2 अज्ञात राशि x तथा y हैं।

रैखिक समीकरण $x + 7 = 16$ पर विचार कीजिए। x का क्या मान है? हम x के लिए पूर्णाकों 1, 2, 3..... की जांच करेंगे जब तक कि हमें दोनों पक्ष बराबर न मिल जाएं। परीक्षण से यह देखा जा सकता है कि $x = 9$ रखने पर समीकरण के दोनों पक्ष बराबर होते हैं। x के किसी अन्य मान के लिए समीकरण संतुष्ट नहीं होता।

इस प्रकार हमें पता चलता है कि अज्ञात के केवल एक मान के लिए समीकरण संतुष्ट होता है अर्थात् उसके दोनों पक्षों के मान बराबर होते हैं।

उदाहरण के लिए, समीकरण $2y = 6$ केवल $y = 3$ के लिए संतुष्ट होता है। इसी प्रकार समीकरण $m - 3 = 4$ केवल $m = 7$ के लिए संतुष्ट होता है।

अज्ञात राशि का वह मान, जिससे समीकरण एक सत्य कथन बन जाता है, समीकरण का हल अथवा मूल कहलाता है।

समीकरण को हल करने से अभिप्राय अज्ञात का मान ज्ञात करना है जिससे समीकरण संतुष्ट होता है।



टिप्पणी

एक रैखिक समीकरण को हल करने की प्रक्रिया

(a) परीक्षण (जांच) की प्रक्रिया

आइए सारणी को पूरा करें तथा सारणी की जांच द्वारा समीकरण $x + 7 = 16$ का हल ज्ञात करें।

x	1	2	3	4	5	6	7	8	9
$x + 7$									

यहां हम x के पूर्णाकों से जांच करते चले जाते हैं जब तक कि समीकरण संतुष्ट न हो जाए। इस प्रकार से हम अज्ञात का मान प्राप्त कर सकते हैं। इस प्रक्रिया को **परीक्षण की प्रक्रिया** कहते हैं। आपने देखा है कि बहुत से असफल परीक्षणों के बाद हम अज्ञात का वह मान प्राप्त कर पाये जिससे समीकरण संतुष्ट होता है। अतएव, यह प्रक्रिया थकाने वाली और अधिक समय लेने वाली है तथा हम प्रायः हल ज्ञात करने में असफल रहते हैं यदि यह एक भिन्नात्मक संख्या है।

इनका प्रयास कीजिए

परीक्षण की प्रक्रिया से समीकरण को हल कीजिए।

(i) $m - 5 = 16$ (ii) $2y - 1 = 17$

(b) जोड़ने अथवा घटाने की प्रक्रिया

जैसा पहले बताया जा चुका है, एक समीकरण की तुलना साम्यावस्था में एक तराजू से की जा सकती है। समीकरण के दो पक्ष तराजू के दो पलड़ों की तरह हैं तथा समानता का चिन्ह बताता है कि पलड़े संतुलित हैं। किसी समीकरण पर गणितीय सक्रिया करना तराजू के पलड़ों में भार रखने अथवा भार हटाने के समान है। यदि हम दोनों पलड़ों में समान भार संयोजित करते हैं, तराजू का संतुलन बना रहता है। इसी प्रकार, यदि हम दोनों पलड़ों से समान भार हटाते हैं, तो भी तराजू का संतुलन बना रहता है। इसके विपरीत, यदि हम भिन्न भार संयोजित करते अथवा हटाते हैं तो संतुलन बिगड़ जाता है अर्थात् तराजू का दंड (तुला दंड) क्षैतिज नहीं रहता। समीकरण को हल करने में हम इस सिद्धांत का प्रयोग करते हैं।

मान लीजिए 'x' तराजू के बायें पलड़े पर रखे चावल के पैकट का भार निरूपित करता है तथा दायें पलड़े पर एक भार 'w' रखा है जैसे तराजू साम्यावस्था में रहती है, तब हम कहते हैं:

$$x = w$$

स्थिति-I

यदि हम एक भार 'c' दोनों पलड़ों पर संयोजित करें, तो क्या दंड क्षैतिज रहेगा अथवा एक ओर झुक जायेगा?



निश्चित रूप से यह क्षैतिज रहेगा।

इस प्रकार हम प्राप्त करते हैं, $x + c = w + c$

स्थिति-II

यदि हमने भार 'c' दोनों पलड़ों से हटा दिया होता, तो क्या दंड क्षैतिज रहता अथवा एक ओर झुक जाता?

निश्चित रूप से यह क्षैतिज रहता।

इस प्रकार हम प्राप्त करते हैं, $x - c = w - c$

स्थिति-III

इसी प्रकार, यदि हम दोनों पलड़ों के भारों को 'c' गुना कर दें, तो दंड फिर भी क्षैतिज रहेगा।

इस स्थिति का गणितीय निरूपण है : $xc = wc$

स्थिति-IV

यदि हम दोनों पलड़ों के भारों को $\frac{1}{c}$ (जहाँ $c \neq 0$) गुना कर दें, तो दंड फिर भी क्षैतिज रहेगा अर्थात् तराजू का संतुलन बना रहेगा।

इस प्रकार हम प्राप्त करते हैं, $= \frac{x}{c} = \frac{w}{c}$ (जहाँ $c \neq 0$)

एक तराजू से तौलने के उपर्युक्त गुणों से, हमें एक समीकरण हल करने के लिए समानता के चार नियम प्राप्त हुए। ये नियम सही तरीके से रैखिक समीकरणों को हल करने में सहायता प्रदान करते हैं। इन नियमों को नीचे लिखा गया है :

- किसी समीकरण के दोनों पक्षों में समान राशि संयोजित की जा सकती है तथा इससे समानता नहीं बदलती।
- किसी समीकरण के दोनों पक्षों से समान राशि हटाई जा सकती है, तथा इससे समानता नहीं बदलती।
- किसी समीकरण के दोनों पक्षों को समान संख्या से गुणा किया जा सकता है तथा इससे समानता नहीं बदलती।
- किसी समीकरण के दोनों पक्षों को एक शून्येतर संख्या से भाग दिया जा सकता है तथा उससे समानता नहीं बदलती।

आइए रैखिक समीकरणों को हल करने में उपरोक्त नियमों का अनुप्रयोग करें।



टिप्पणी

उदाहरण-25 : हल कीजिए : $y - 5 = 11$

समीकरण को हल करने से अभिप्राय अज्ञात का मान ज्ञात करना है।

$$\text{अतः } y - 5 = 11$$

$$\Rightarrow (y - 5) + 5 = 11 + 5 \quad (\text{दोनों पक्षों में 5 जोड़ने पर})$$

$$\Rightarrow y + (-5 + 5) = 16 \quad (\text{सहचारिता})$$

$$\Rightarrow y + 0 = 16 \quad (\text{योज्य प्रतिलोम})$$

$$\Rightarrow y = 16 \quad (\text{योज्य तत्समक})$$

उदाहरण 26 : हल कीजिए : $z + 4 = 8$

$$\text{हल : } z + 4 = 8$$

$$\Rightarrow (z + 4) - 4 = 8 - 4 \quad (\text{दोनों पक्षों में 4 जोड़ने पर})$$

$$\Rightarrow z + (4 - 4) = 4 \quad (\text{सहचारिता})$$

$$\Rightarrow z + 0 = 4 \quad (\text{योज्य प्रतिलोम})$$

$$\Rightarrow z = 4 \quad (\text{योज्य तत्समक})$$

उदाहरण 27 : हल कीजिए : $\frac{x}{3} = 12$

$$\Rightarrow \frac{x}{3} \times 3 = 12 \times 3 \quad (\text{दोनों पक्षों को 3 से गुणा करने पर})$$

$$\Rightarrow x \times \left(\frac{1}{3} \times 3\right) = 36 \quad (\text{सहचारिता})$$

$$\Rightarrow x \times 1 = 36 \quad (\text{गुणन प्रतिलोम})$$

$$\Rightarrow x = 36 \quad (\text{गुणन तत्समक})$$

उदाहरण 28 : हल कीजिए : $5x - 2 = 28$

हल : यहां संख्यात्मक पद (अचर) को पहले विलुप्त करना है।

$$\text{अतः } 5x - 2 = 28$$

$$\Rightarrow (5x - 2) + 2 = 28 + 2 \quad (\text{दोनों पक्षों में 2 जोड़ने पर})$$

$$\Rightarrow 5x + (-2 + 2) = 30 \quad (\text{सहचारिता})$$

$$\Rightarrow 5x + 0 = 30 \quad (\text{योज्य प्रतिलोम})$$

$$\Rightarrow 5x = 30 \quad (\text{योज्य तत्समक})$$

$$\Rightarrow \frac{5x}{5} = \frac{30}{5} \quad (\text{दोनों पक्षों को 5 से भाग देने पर})$$

$$\Rightarrow x = 6 \quad (\text{उत्तर})$$

नोट : अभ्यास में हम उन चरणों को प्रदर्शित नहीं करेंगे जहां नियमों/गुणों के अनुप्रयोग किये जाते हैं।



टिप्पणी

इनका प्रयास कीजिए :

निम्नलिखित समीकरण हल कीजिए :

(i) $3x + 2 = 14$

(ii) $\frac{x}{4} - 1 = 5$

(c) पक्षान्तरण की प्रक्रिया

किसी रैखिक समीकरण को हल करते समय, हम समीकरण के दोनों पक्षों में एक संख्या को जोड़ने अथवा घटाने के स्थान पर इसे बायें पक्ष से दायें पक्ष को तथा विलोमतः पक्षान्तरित कर सकते हैं। ऐसा करने में, संख्या पर संक्रिया एक पक्ष से दूसरे पक्ष को स्थानान्तरित करने में बदल ही जाती है। अर्थात् एक पद को एक पक्ष से दूसरे पक्ष को ले जाने पर

(i) योग व्यवकलन में बदल जाता है।

(ii) व्यवकलन योग में बदल जाता है।

(iii) गुणा भाग में बदल जाता है।

(iv) भाग गुणा में बदल जाता है।

इन्हें पक्षान्तरण के नियम कहते हैं।

आइए, निम्नलिखित समीकरणों को हल करने में इनका अनुप्रयोग करें।

उदाहरण 29 : हल कीजिए : $2x - 7 = 5$

हल : $2x - 7 = 5$

$\Rightarrow 2x = 5 + 7$ (7 को दायें पक्ष में स्थानांतरित करने पर)

$\Rightarrow 2x = 12$

$\Rightarrow x = \frac{12}{2}$ (2 को दायें पक्ष में स्थानांतरित करने पर)

$\Rightarrow x = 6$

उदाहरण 30 : हल कीजिए : $\frac{5y-2}{3} = 6$

हल : $\frac{5y-2}{3} = 6$

$\Rightarrow 5y - 2 = 6 \times 3$

$\Rightarrow 5y - 2 = 18$

$\Rightarrow 5y = 18 + 2$



टिप्पणी

$$\Rightarrow 5y = 20$$

$$\Rightarrow y = \frac{20}{5} = 4$$

$$\therefore y = 4$$

इनका प्रयास कीजिए

पक्षान्तरण द्वारा हल कीजिए :

(i) $3p + 2 = 17$

(ii) $2(x + 4) = 12$

(d) वज्र गुण (आर-पार गुणा) का नियम

यदि समीकरण में एक भिन्न का समावेश है, तो आइए बिना समानता में कोई बाधा उत्पन्न किए भिन्न को हटाने की एक सरलतम विधि सीखें।

मान लीजिए समीकरण का रूप $\frac{a}{b} = \frac{c}{d}$ है।

$$\Rightarrow a = \frac{c}{d} \times b \quad (\text{b को दायें पक्ष में स्थानांतरित करने पर})$$

$$\Rightarrow a = \frac{c \times b}{d}$$

$$\Rightarrow a \times d = c \times b \quad (\text{d को बायें पक्ष में स्थानांतरित करने पर})$$

इस प्रकार, हम ज्ञात करते हैं :

$$\frac{a}{b} = \frac{c}{d} \Rightarrow a \times d = c \times b$$

अन्यथा :- $\frac{a}{b} = \frac{c}{d}$

$$\Rightarrow \frac{a}{d} \times bd = \frac{c}{d} \times bd \quad (\text{दोनों पक्षों को 'bd' से गुणा करने पर})$$

$$\Rightarrow ad = cb$$

इसे गुणन अथवा आर-पार की गुणा का नियम कहा जाता है।

और अच्छी प्रकार से समझने के लिए आइए कुछ उदाहरणों का प्रेक्षण करें।

उदाहरण 31 : हल कीजिए : $\frac{3x+1}{2} = \frac{x+7}{4}$



टिप्पणी

हल : $\frac{3x+1}{2} = \frac{x+7}{4}$

$$\Rightarrow (3x+1) \times 4 = (x+7) \times 2 \quad (\text{आर-पार की गुणा द्वारा})$$

$$\Rightarrow 12x + 4 = 2x + 14 \quad (\text{वितरण नियम})$$

$$\Rightarrow 12x - 2x = 14 - 4 \quad (\text{अज्ञात पदों को वाम पक्ष में तथा अचरों को दायें})$$

$$\Rightarrow 10x = 10$$

$$\Rightarrow x = \frac{10}{10} \quad (10 \text{ को दायें पक्ष में स्थानांतरित करने पर})$$

$$\Rightarrow x = 1 \quad (\text{आर-पार की गुणा द्वारा})$$

उदाहरण 32 : हल कीजिए : $\frac{3y-1}{2y+3} = \frac{5}{7}$

हल : $\frac{3y-1}{2y+3} = \frac{5}{7}$

$$\Rightarrow (3y-1) \times 7 = (2y+3) \times 5 \quad (\text{आर-पार की गुणा द्वारा})$$

$$\Rightarrow 21y - 7 = 10y + 15$$

$$\Rightarrow 21y - 10y = 15 + 7$$

$$\Rightarrow 11y = 22$$

$$\Rightarrow y = \frac{22}{11} = 2$$

इस प्रकार, हमने एक चर (अज्ञात) में किसी रैखिक समीकरण को हल करने की चार प्रक्रियाओं पर चर्चा की है। उनमें पक्षान्तरण तथा वज्र गुणन (आर-पार की गुणा) की प्रक्रियाओं को अधिकांशतः प्रयुक्त किया जाता है।

अब, अपनी प्रगति की जांच के लिए निम्नलिखित प्रश्नों के उत्तर देने का प्रयास कीजिए :

E13 निम्नलिखित समीकरणों को हल कीजिए :

(i) $7x = 28$

(ii) $3y - 2 = 19$

(iii) $\frac{x}{2} - 3 = 6$

E14 निम्नलिखित समीकरणों को हल कीजिए।

(i) $28 = 4 + 3(t + 5)$

(ii) $2(2p - 3) = 6$



टिप्पणी

E15 निम्नलिखित समीकरणों को हल कीजिए :

(i) $\frac{8x}{3x+6} = \frac{4}{3}$

(ii) $\frac{2x+3}{3x+7} = \frac{5}{8}$

9.6 शाब्दिक समस्याओं का हल/बीजीय विधियों का अनुप्रयोग

हम सीख चुके हैं कि किसी गणितीय कथन को एक सरल समीकरण में कैसे परिवर्तित करते हैं। हम सरल समीकरणों को हल करना भी सीख चुके हैं। वास्तविक जीवन की समस्याओं को हल करने में आवेष्टित विधि के चरण हैं :

- (i) शाब्दिक समस्या में व्यक्त स्थिति को समझना
- (ii) किसी प्रतीक का चयन करना तथा इसे निर्धारित की जाने वाली अज्ञात राशि के लिए प्रतिस्थापित करना
- (iii) समस्या में दिये गए संबंध से एक समीकरण लिखना
- (iv) समीकरण को हल करना तथा अज्ञात राशि का मान ज्ञात करना
- (v) हल के औचित्य को सत्यापित करना

आइए निम्नलिखित उदाहरणों पर चर्चा करें।

उदाहरण-33 : मीता किसी संख्या पर विचार करती है। यदि वह संख्या के 4 गुने में से 7 घटाती है, तो उसे परिणाम 17 प्राप्त होता है। वह संख्या क्या है?

हल : मान लीजिए मीता द्वारा सोची गयी संख्या x है।

$$\text{संख्या का 4 गुणा} = 4x$$

$$4x \text{ में से 7 घटाने पर मीता को प्राप्त होता है } 4x - 7$$

$$\text{प्रश्नानुसार, } 4x - 7 = 17$$

इस प्रकार हमें x के लिए समीकरण प्राप्त हुआ।

आइए, समीकरण $4x - 7 = 17$ को हल करें

$$\Rightarrow 4x = 17 + 7$$

$$\Rightarrow 4x = 24$$

$$\Rightarrow x = \frac{24}{4}$$

$$\Rightarrow x = 6$$



टिप्पणी

अतः वांछित संख्या 6 है।

उत्तर की जांच : बायां पक्ष $4x - 7 = 4 \times 6 - 7 = 24 - 7 = 17 =$ दायां पक्ष जैसा वांछित था।

उदाहरण 34 : विक्की, रिक्की से आयु में 5 वर्ष बड़ा है। 15 वर्ष पूर्व विक्की की आयु रिक्की की आयु की दुगुनी थी। उनकी वर्तमान आयु कितनी हैं?

हल : इनमें रिक्की छोटा है।

अतः आइए हम रिक्की की वर्तमान आयु z वर्ष ले

विक्की की वर्तमान आयु $= (z + 5)$ वर्ष

15 वर्ष पूर्व विक्की की आयु थी $(z + 5 - 15)$ वर्ष $= (z - 10)$ वर्ष

उस समय रिक्की की आयु थी $(z - 15)$ वर्ष

दिये गए संबंध के अनुसार, विक्की की आयु रिक्की की आयु की दुगुनी थी।

अतः $z - 10 = 2(z - 15)$

$\Rightarrow z - 10 = 2z - 30$

$\Rightarrow z - 2z = -30 + 10$

$\Rightarrow z = 20$

अतः रिक्की की वर्तमान आयु 20 वर्ष तथा विक्की की वर्तमान आयु $= (20 + 5)$ वर्ष $= 25$ वर्ष।

अपनी प्रगति की जांच के लिए निम्नलिखित को हल कीजिए :

E16 दो संख्याओं का योग 64 है। एक संख्या दूसरी से 14 अधिक है। संख्याएँ क्या क्या हैं?

E17 निम्नलिखित समस्याओं को हल कीजिए :

- सचिन धोनी से दुगुने रन बनाता है। उनके द्वारा बनाये गए कुल रनों की संख्या एक शतक से एक रन कम रही। उनमें से प्रत्येक ने कितने कितने रन बनाए?
- नरहरिपुर के लोगों ने ग्राम बाग में 102 पेड़ लगाए। फल न देने वाले पेड़ों की संख्या फल देने वाले पेड़ों की संख्या के तीन गुने से 2 अधिक थी। फल देने वाले लगाये गए पेड़ों की संख्या कितनी है?
- सानिया की आयु उसके पिता की आयु की आधी है तथा उसके पिता की आयु उसके दादा की आयु की आधी है। बीस वर्ष के पश्चात उसकी आयु उसके पिता की वर्तमान आयु के बराबर होगी। सानिया, उसके पिता तथा उसके दादा की वर्तमान आयु कितनी-कितनी हैं?



टिप्पणी

E18 निम्नलिखित समीकरण को हल कीजिए :

$$\frac{2x+3}{3x+7} = \frac{5}{8}$$

9.7 सारांश

- बीजगणित सामान्यीकरण अंकगणित है जिसमें संख्याओं को निरूपित करने के लिए अक्षर प्रतीकों के रूप में प्रयुक्त किये जाते हैं। प्रत्येक संख्या एक अक्षर होती है तथा प्रत्येक प्रतीक को विभिन्न स्थितियों में भिन्न मान दिये जा सकते हैं।
- प्रतीकों और अक्षरों को प्रयुक्त करके बीजीय व्यंजक बनाए जाते हैं। हम व्यंजकों को बनाने के लिए प्रतीकों तथा अक्षरों पर चार मूल संक्रियाओं का प्रयोग भी करते हैं।
- पद किसी व्यंजक के भाग होते हैं जिन्हें '+' अथवा '-' चिन्हों द्वारा एक दूसरे से अलग किया गया होता है। यह एक अक्षर, एक चर अथवा दोनों का संयोजन हो सकता है।
- एक अथवा अधिक पदों, जिनके घातों का पूर्ण संख्याएँ हों, वाले व्यंजकों को बहुपद कहा जाता है। विशेष रूप से ऐसे एक पद वाले व्यंजक को एकपदी दो पदों वाले को द्विपदी कहा जाता है तथा बहुपद की घात उस पद की घात के बराबर होती है जिसके पदों में से जिस पद की घात सबसे बड़ी होती है।
- किसी समीकरण के दो पक्ष एक तराजू के दो पलड़ों की तरह होते हैं।
- रैखिक समीकरणों को चार विधियों : परीक्षण (जांच) द्वारा, दोनों पक्षों में बराबर राशियों के योग अथवा व्यवकलन द्वारा, पक्षान्तरण द्वारा तथा वज्र गुणन (आर-पार की गुणा) द्वारा में से किसी एक को प्रयुक्त करके हल करते हैं।

9.8 आपकी प्रगति की जांच के लिए आदर्श उत्तर

E1 $p + q, 2p - q, 3p + 2q - 1$ अथवा कोई तीन ऐसे व्यंजकE2 (i) $5xy + 3$ (ii) $ab - (a + b)$ E3 चर : y तथा z , अक्षर : 2, 3, 5E4 (i) -1 (ii) zy (iii) xy E5 $\left(2p, \frac{p}{3}\right), (-3pq, 5pq), \left(\frac{1}{2}pqr, 3qr\right)$ E6 (i) xy का गुणांक = 5, 5 का गुणांक = xy , आदि(ii) 3 का गुणांक = $-abc$, abc का गुणांक = -3 , आदि



टिप्पणी

E7 (i) पद : $3xy, 5y, 3xy$ के गुणनखंड : $3, x, y, 5y$ के गुणन खंड : $5, y$

(ii) पद : $ab, 2a$ तथा $3y$

E8 $4x^2 - 4xy - 6y^2$

E9 $-m + 6n + 6$

E10 $2a^2 + 7ab + 3a - 5b - 5$

E11 (a) $6x^2 + 5x - 6$ (b) $p^3 - q^3$

E12 (i) $3a^2 + 4a + 5$

E13 (i) $x = 4$ (ii) $y = 7$ (iii) $x = 18$

E14 (i) $t = 3$ (ii) $p = 3$

E15 (i) $x = 2$ (ii) $x = 11$

E16 25 तथा 39

E17 (a) धोनी : 33, सचिन : 66 (b) 25 (c) 20, 40, 80

E18 $x = 11$

9.9 संदर्भ ग्रंथ/कुछ उपयोगी पुस्तकें

- बन्सल, आर.के. (2007), Middle School Mathematics नई दिल्ली : सेलिना प्रकाशन
- NCTM (1999). *Activities for Junior High School and Middle School Mathematics, Vol.2*, The National Council of Teachers of Mathematics(NCTM), INC, USA.
- Teaching of Maths at Upper Primary Level, Vol.- II Published by DEP-SSA, IGNOU, New Delhi
- रा.शै.अ.प्र.प. (NCERT) नई दिल्ली द्वारा प्रकाशित कक्षा VI, VII तथा VIII के लिए पाठ्य पुस्तकें

9.10 अन्त्य-इकाई अभ्यास

1. निम्नलिखित के लिए व्यंजक लिखिए :

(i) संख्याओं p तथा q के योग का एक तिहाई



टिप्पणी

- (ii) संख्याओं a तथा b के गुणनफल से उनके योग को घटाया गया।
- (iii) x तथा y के गुणनफल के दुगुने में 8 जोड़ा गया।
2. गुणांक ज्ञात कीजिए :
 - (i) $-5xyz$ में xy का
 - (ii) zm^2n^2 में m^2 का
 - (iii) $-qpqr$ में q का
3. निम्नलिखित में संख्यात्मक गुणांक की पहचान कीजिए :
 - (i) $-t$
 - (ii) $\frac{2}{3}pq$
 - (iii) $-8x^2y^2$
4. प्रत्येक का एक उदाहरण दीजिए :
 - (i) एकपदी
 - (ii) द्विपदी
 - (iii) त्रिपदी
5. अलग समूहों में सजातीय पदों को एक साथ लिखिए :
 - (i) $ab^2, -4ab, 2a^2b, ab, -3ab^2, \frac{2}{3}ab, -5a^2b, a^2b^2$
 - (ii) $2x, -5xy, -x, \frac{xy}{2}, 3y$
6. निम्नलिखित व्यंजकों का योग कीजिए :
 - (i) $a + b - 5, b - a + 3$ तथा $a - b + 6$
 - (ii) $4x + 3y, -7xy, 3xy - 2x$ तथा $2xy - y$
 - (iii) $m^2 - n^2 - 1, n^2 - 1 - m^2$ तथा $1 - m^2 - n^2$
7. घटाइए :
 - (i) $y(3 - x)$ से $x(y - 3)$
 - (ii) $5m - 10$ से $m^2 + 10m - 5$
 - (iii) $2ab - 3a^2 - 3b^2$ से $5a^2 - 7ab + 5b^2$
8. व्यंजक को सरल कीजिए :
 - (i) $10x^2 - 8x + 5 + 5x - 4x^2 - 6x - 10$
 - (ii) $20mn - 10n - 17m - 12n + 14m + 2$
9. गुणा कीजिए :
 - (i) $(a - b)$ को $(a^2 + ab + b^2)$ से
 - (ii) $(p + q - 5)$ को $(p - q)$ से



टिप्पणी

10. भाग दीजिए :

(i) $(8m^2 + 4m - 60)$ को $(2m-5)$ से

(ii) $(6a^2b^2 - 7abc - 3b^2)$ को $(3ab + c)$ से

11. निम्नलिखित समीकरणों को हल कीजिए :

(i) $2y - 5 = 9$

(ii) $\frac{3}{5} + x = \frac{13}{5}$

(iii) $\frac{z}{3} + \frac{z}{5} = 40$

(iv) $\frac{8x}{6+3x} = \frac{-4}{3}$

12. निम्नलिखित समस्याओं को हल कीजिए :

(i) किसी आयताकर भूखंड की लम्बाई उसकी चौड़ाई से 5मी. अधिक है। भूखंड का परिमाप 70मी. है। भूखंड की लम्बाई ज्ञात कीजिए।

(ii) किसी समद्विबाहु त्रिभुज में आधार के कोण बराबर हैं। शीर्ष कोण प्रत्येक आधार के कोण से 150° अधिक है। त्रिभुज के कोणों की माप ज्ञात कीजिए।